

CPVOLA141  
శాంతినియం  
అక్షయజిత్వం  
మహానాథం



894-8274

D 53

తాపకర్మము



CI

ఆ లిం డీ యా  
అ డు క్కు తి నే వా శ్చ  
మ హా స భ

తా పీ ధ ర్మా రా వు

వి శా లాంధ్ర పబ్లిషింగ్ హౌస్

వి జయ వా డ - 520004

191A10V9



ప్రచురణ నెం. 824

ప్రథమ ముద్రణ : అక్టోబరు 1961

ద్వితీయ ముద్రణ : జూన్ 1976

వెల : రు.4-00

ముద్రణ :

స్వతంత్ర అర్థ ప్రేంబర్లు

విజయవాడ - 4

9

## చీన్న మనవి

రైళ్ళలో, పుణ్యక్షేత్రాలలో, అంగళ్ళలో, హుటేల్లదగ్గర.... ఎక్కడచూచినా కనబడతాడు బిచ్చగాడు - విశ్వవ్యాపిగా. ఈ ముష్టివాళ్ళిలా వీధులలో కనబడడందే శానికి కళంకం వంటిదని పెద్దలన్నారు. కొన్ని దేశాలలో ప్రభుత్వాలు వీళ్ళను గురించి శ్రద్ధ తీసుకొని, మచ్చుకైనా ముష్టివాడు తమ దేశంలో కనబడకుండా ఏర్పాట్లు చేశాడు. ధర్మక్షేత్ర మనుకునే మన భారత దేశానికి, ఈనాటికీ గూడా, ఆ అదృష్టం కలగలేదు. ఇది చింతాకరమని చెప్పనక్కరలేదు.

ఈ ముష్టివారి సమస్యను గూర్చి ఆలోచించని సహృదయులుండరు. ఈలాగున ఉన్నందుకు దుఃఖించని దేశభక్తులుండరు. ఇతర దేశాలలో కానరాని ఈ దురవస్థ మనకు కలిగినందులకు లజ్జపొందని ఉదార స్వభావులుండరు.

అందరూ సమానంగా ఉండవలసిన మానవ సమాజంలో ముష్టి యెత్తుకోవలసిన గతి ఎందుకు వచ్చింది? అని నేనూ ఆలోచించాను.

ఇరవైయేళ్ళ క్రితం “అడగజాలనివాడు” అన్న పేరుతో, ఈ అడుక్కోవడం గురించి కొన్ని వ్యాసాలు “కాగడా” పత్రికలో ప్రచురించాను. ఆ వ్యాసాలు పాఠకమహాశయుల అభిమానాన్ని సంపాదించ గలిగాయి. మిత్రులు పుస్తక రూపంగా ప్రచురించ మన్నారు. తరువాత “అడుక్కుతినే ముష్టివాళ్ళు” అన్న శీర్షికతో కొన్ని “యథార్థకథలు” ప్రచురించాను. ఆ వెనుక “ఆలిండియా అడుక్కుతినేవాళ్ళ మహాసభ” అన్న శీర్షికతో ఒక వ్యాసం “దుష్టబుద్ధి” అన్న పేరుతో జనవాణి (వారపత్రిక) జన్మదిన సంచికలో, వ్యంగ్య రచనగా ప్రచురించాను. వీటన్నిటిని కలిపి ఇప్పుడే గ్రంథరూపంగా ఆంధ్ర సహృదయులకు సమర్పించుకుంటున్నాను.

సమస్య యేదయినా, కొంచెము సందర్భం చూచుకొని, సాహిత్య పరిచయం పాఠకులకు కలిగేలాగా వ్రాయడం నాకు



చీరకాతాభ్యాసము. కాబట్టే, అడగజాలనివాడి వ్యాసాలలో  
కొందరు కవుల సుభాషితాలు ప్రవేశించాయి. సహృదయులు  
హర్షించక పోరనే నా నమ్మకం.

మానవ సమాజంలో మత ప్రాబల్యం కలిగినప్పుడు  
“దానాలు” సర్వ సాధారణంగా ఆవతరిస్తాయి. మన దేశంలో  
మాత్రమే కాదు; అన్ని దేశాలలోనూ అన్ని మతాలలోనూ అవి  
వ్యాపించాయి. ప్రీస్తులకూ, మతాధికారులకూ, మరాధికారు  
లకూ దానా లిస్తే, చేసిన పాపా లన్నీ పరిహరించుక పోతా  
యన్న నమ్మకం ఇప్పటికీ అక్కడక్కడ కనబడుతుంది. దాసం  
ఒక సదుపాయ మయింది; ధర్మచింత లేకపోయింది. దీనిని  
గురించి కొంత నొక్కి చెప్పానంటే అది మత విద్వేషంవల్ల  
కాదనీ, జనసామాన్య శ్రేయోభిలాష వల్లనే అనీ భావించవల  
సిందని ప్రార్థన. చీనా, రష్యా మొదలయిన దేశాలను చూచి  
వచ్చిన మన భారతీయ ప్రముఖులు చెప్పిన మాటలను పట్టి  
చూస్తే ఆ దేశాలలో ముష్టివాడెక్కడా కనబడడని తేటపడుతుంది.  
మన దేశంలో గూడా ఇలా ఎందు కుండగూడదు? అన్న  
హృదయావేదనే ఈ రచనలకు కారణ మని మనవి చేస్తాను.

నిజమే? కాలూ చెయ్యా బాగుండే, ముష్టి ఎత్తడానికి  
“యోగ్యత” లేనివారు చాలా మంది ముష్టివాళ్ళలో కనబడ  
తారు. తగిన యేర్పాట్లు చేసి, అటువంటివారికి పనులు కల్పించి  
నట్టయితే దేశాభ్యుదయానికి దోహదం చేసిన వారమవుతాము.  
గత్యంతరం లేనివారికి, విధిగా కూడా గుడ్డా వసతి కల్పిం  
చాలి. దేశంలో ధనం లేకపోలేదు. కావలసిన దంతా  
హృదయం; భారతభూమి సుందరాకారంమీద కళంకం లాగా  
ఉన్న ఈ దుర్గతిని తొలగించాలన్న సదభిప్రాయం కావాలి,  
అంతే !

హైదరాబాదు  
21—10—61

సె ల వు

తా పి ధ ర్మ రా వు

## దీ ని లో

వి ష యం ..... పు ట

చిన్న మనవి ..... 5

అలిండియా అడుక్కుతినేవాళ్ళ మహాసభ ..... 9

### అడుక్కోవడంలోని ఆంతర్యం

ఇవ్వడమే కష్టమైతే అడగడం అంతకన్నా కష్టం.... 18

ముష్టివాడిని సృష్టి చేసిన భూలోక బ్రహ్మలు ..... 24

మానసం గలవాడు అడిగాడంటే ..... 31

అడిగేవాడి ఆలుబిడ్డలు..... 37

భూమికి బరువు..... 42

దాతలకు కలిగే పాతకాలు ..... 48

రేపు మాపు దాతలు ..... 55

వీరు ఒకప్పుడు మనుష్యులే ! ..... 60

అడగడం నేర్పారు ..... 66

వట్టి మోసపు మాట ..... 72

దొంగ ఎవడు ? దొర ఎవడు ? ..... 76

కర్మ ! ఇదొక మాయ తలుపు ..... 82

సింహావలోకనము ..... 99

### అడుక్కుతినే ముష్టివాళ్ళ యధార్థ కథలు

అడుక్కుతినే ముష్టివాళ్లు ..... 94

యెంకడి కథ ..... 100

నారిగాడే దరిద్ర నారాయణుడు ..... 105

నారిగాడి కథ ..... 114


సుబ్బిగాడి కథ ..... 117

అంకమ్మ కథ ..... 125

8.



# ఆలిండియా అడుక్కుతినేవాళ్ళ మహాసభ



బ్రిది అంధకరాజ్యం; చెవుడూరు; రప్పలబీడు  
మైదానం. కనుచూపు మేరకు జనం కిక్కిరిసి  
ఉన్నారు. ఎంతమంది దొచ్చారో ఎవడూ లెక్క  
పెట్టలేదు.

అడుక్కుతినోళ్ళలో భీష్ముడులాంటి దమ్మన్న  
అధ్యక్షుడు. ఉత్సాహపూరితుడు, నవయువకుడు  
సూరన్న అహోన సంఘాధ్యక్షుడు. చచ్చిన  
పెద్దలు చాలామంది సందేశాలు పంపించారు.

ఆలిండియా అడుక్కుతినేవాళ్ళ మహాసభకీ జై !



అహ్వన సంఘాధ్యక్షుడు సూరన్న వేదికబండ దగ్గర కెళ్ళాడు. చేయెత్తేసరి కంతా సద్దుమణిగిపోయింది.

## సూరన్న ఉపన్యాసం

సోదర అడుక్కుతినే మహాయ్యలారా, హోల్ ఇండియాలో అడుక్కుతినే వాళ్ళ మంతా ఇలా మహాసభ చెయ్యడం ఎప్పుడూ జరగ లేదు. అంగ వంగ కళింగ అనే చప్పన్న దేశాల ప్రతినిధు లింతమంది ఈ మహాసభకు హాజరు కావడం చాలా చాలా గొప్ప సంగతి.

ఇటువంటి మహాసభకు పెద్దగా ఉండడానికి తగిన వోడు మన దమ్మన్నే అని మీరంతా ఒప్పుకుంటారు. దమ్మన్న సామాన్యుడు కాదు. సుమారు యాభై సంవత్సరాలు అడుక్కుతిన్న అనుభవం ఉన్నోడు. కడుపు సేత పట్టుకొని, ఎడతెరిపిలేకుండా, దేశమంతా సుట్టు కొచ్చినోడు. అంతేకాదు, అయిదారు తరాలనుంచి, ఈ దమ్మన్న తాత ముత్తాత లంతా అడుక్కుతిన్న పెద్దలే. ఇటువంటోడు మన సభా పెద్దగా దొరకడం మన అదృష్టం. అడుక్కుతినేవోళ్ళు యెవరో, యెందరో, ఈళ్ళ కున్న హక్కు లేమిటో, తక్కిన ప్రజలు ఈళ్ళకేమి సెయ్యారో, దొరతనం సెయ్యవలసిం దేంటో ఆ సంగతు లన్నీ దమ్మన్న తెలియ జేస్తాడు. మీరంతా సద్దు సెయ్యకుండా శర్దగా యినాలనీ, మనకు కావల సిన తీరుమానాలు సక్కగా సెయ్యాలనీ మిమ్మలి నందరివి కోరు కుంటాను.

చప్పట్లు

మరీ మరీ దమ్మన్నే !

దమ్మన్నకీ జేయ్ !



అడుక్కుతినోళ్ళు జిందాబాద్ !

అలిండియాకు జేయ్ !

అడుక్కుతినోళ్ళకూ జేయ్ !

అన్న నినాదాలు మిన్ను ముట్టాయి.

దమ్మన్న లేచాడు, కర్రా బొచ్చే అక్కడ పెట్టి. చీమ చిటుక్కు మనలేదు. ఏడవనుండే చిన్నపిల్ల నోటిలో బలవంతాన చన్మొన కుక్కింది తల్లి.

## దమ్మన్న ఉపన్యాసం

అడుక్కుతినే సోదరులారా!

ఈ సివరనుంచి ఆ సివరదాకా కూచొని, నల్లగొండ చిట్టడివి లాగ కనబడుతున్న, మన బలగం సూస్తే యెలాటివాడికయినా ముక్కు మీద గుద్దినట్టుంటాది. ఇలాంటి సభకు నన్ను పెద్ద సెయ్యడం నాకు చాలా గౌరవం.

అడుక్కుతినోళ్ళకి గౌరవ మేమిటని అంటారు కొందరు: అజ్ఞానం మూర్ఖులు. అడుక్కుతినోళ్ళంటే అంత అల్పంగా పోయే వారు కారు. దేశంలో నూటికి ఇరవై మంది, నిజంగా అడుక్కుతినోళ్ళే. అయితేనేం ? అభిమానంకొద్దీ కొంతమంది ఆ మాట వొప్పుకోరు. మన సభలు సూసి అల్లగూడా మనలో పేర్తారనే నా నమ్మకం. ఇప్పటి కాళ్ళ నొదిలేసినా, నూటికి పదికి తక్కువుండరు. అది శిలాచ్ఛరం, అంటే దేశంలో సుమారు నాలుగుకోట్లు అడుక్కుతినోళ్ళ మున్నా మన్న మాట. ఇంతమంది అడుక్కుతినోళ్ళు ఈ హోల్ ప్రపంచంలో మరేదేశంలోనూ లేరని మన ఇండియాకి పెద్ద పేరూ, ప్రత్యేక

కీర్తి ఉన్నది. ఆ పేరూ ఆ కీర్తి అంతా మనవల్ల వచ్చిందే అన్న మాట ఎవ్వరూ మరచిపోకూడదు.

చప్పట్లు—అవును—నిజం—బాగా చెప్పావు దమ్మన్నా—  
దమ్మన్నకీ జేయ్ :

ఇకను, మనవల్ల దేశానికి కలుగుతున్న లాభం ఏమిటని అడుగు తారు. వల్లమాలినంత ఉన్నది. కార్థానాలలో యజమానులూ పనివాళ్ళూ, యెవసాయంలో రైతులూ కూలీలూ యెలాగ దేశానికి సేవచేస్తున్నారో అలాగే మనమూ సేవ చేస్తున్నాము. ఆళ్ళు తిండి గుడ్డా యిచ్చి ప్రజల దేహాలకు మేలు సేస్తున్నారు. మనమేమీ తీసిపోలేదు. అన్నమో రామ చంద్రా అంటూ, అలో నారాయణా అంటూ, మాదవకబళం అంటూ, ధర్మం సెయ్యండి అమ్మా నాయనా అంటూ, దినదినమూ యెచ్చరిస్తూ ప్రజల ఆత్మలకు ఉపకారం సేస్తున్నాము. మనమిలాగ దయబాన్నీ ధర్మాన్నీ గేపకం తీసుకురాకుండా ఉంటే, ఈ రోజుల్లో ఆ భగవంతుడిని తలిసేవోడుంటాడా? మనం సేస్తున్న ఈ ఉపకారాన్ని గూడా ఎవ్వరూ మరచిపోకూడదు.

బలే దమ్మన్నా....దమ్మన్నకీ జేయ్....

చప్పట్లు....ఆలిండియాకీ జేయ్....

అడుక్కు తిన్నోళ్ళకీ జేయ్ :

ప్రజల శరీరాలకీ, ఆస్తులకీ, ఇబ్బంది రాకుండా సూస్తూంటాది దొరతనం. అలాగే మనం యెల్లప్పుడూ రామనామ తారక మంత్రం యనిపిస్తూ, ప్రజల ఆత్మలకు ఇబ్బంది రాకుండా సూస్తున్నాం. ఆ పని సేసినందుకు దొరతనానికి వస్తులుకట్టి పోషిస్తారు ప్రజలు. అలాగే, ఈ ఉపకారం సేసినందుకు ప్రజలు మన అడుక్కుతిన్నోళ్ళని దావ



## అడుక్కుతినేవాళ్ళ మహాసభ

ధర్మాలతో పోషించాలి. ఇది దయా దాచ్చిన్యం కాదు; సేయవలసిన యిది, యిది! బెమ్మదేముడు చెప్పిన ధర్మం.

దయా దాచ్చిన్యం కాదనడానికి అట్టే వాద నక్కరలేదు. మన నాలుగుకోట్ల అడుక్కుతిన్నవోళ్ళందరికీ తలా పట్టెదన్నం పెడితే, తక్కినోళ్ళ భోజనాలూ యిందులూ తక్కువవుతా యంటారా లేదా! మనం పస్తులుంటున్నాం కాబట్టి ఆళ్ళు మస్తుగా తింటున్నారు. అలాగే మన బలగం బతకడానికి వసతులు—గుడిసెలే అనుకోండి—ఇవ్వక తప్పదంటే, ఈ గొప్ప గొప్ప మేడలూ ఆవరణలూ సప్పనవుతా యంటారా లేదా—మనం దారిపక్కలా, సెట్లకిందా జీవిస్తున్నాం కాబట్టే, ఆళ్ళు మేడలూ మిద్దెలూ ఎక్కుతున్నారు. మనం ఇంత మందిమి త్యాగం సేస్తున్నాం కాబట్టే, అట్ల అంత భోగం అనుభవిస్తున్నాం. అందుసేతనే అడుక్కుతిన్నోళ్ళ కివ్వడం దయ అనుకున్నోళ్ళు అంతా వొట్టి తెలివిలేని మొద్దులు, దద్దమ్మలు. అడుక్కుతిన్నోళ్ళని 'అవతలికి పో' అని అన్నోళ్ళంతా దేశానికి, దేముడికి ద్రోహం చేసి నోళ్ళే అవుతారు.

మన బలగం చిన్నదీ చిటికెదీ కాదు. నాలుగుకోట్లు జనాభా ఉన్న బలగం. వృత్తిలోనూ, బతుకులలోనూ, కష్టసుఖాల్లోనూ, బాస లోనూ. యేసంలోనూ, అన్నిటిలోనూ మనమంతా ఒక్కటి—ఏ దేశం లోని, కెళ్ళినా మన బలగం ప్రత్యేకమే; రూడే! ఇంత రూడైనబలగం ఇంత జనాభా ఉన్న బలగం ఇంకొక్కటి దేశంలో లేదు. మన బలగం అంతా ఒక్కసారి గట్టిగా 'పూ' అన వూదితే, తక్కినోళ్ళ బలగాలు యెగిరిపోతాయి.

## ఆ లిం ది యా

చప్పట్లు....అవునా నాయనా....

అడుక్కుతిన్నోళ్లు జిందాబాద్....

ఆలిండియాకి జేయ్....

రోజులు మారిపోయాయి. పరాయి దొరతనం పోయింది. సౌతంత్రం తెచ్చియిచ్చాడు గాంధీమహాత్ముడు. ప్రజల చేతులలో అధికారం పెట్టాడు. ఎందుకు పెట్టాడు? మేడలమీద మేడలు కట్టమనా? లక్షలూ కోట్లూ ఇనప పెద్దలలో బర్తీ చెయ్యమనా? కాదు; ముమ్మాటికీ కాదు. జనమంతా సుఖంగా బతకాల; కూటికీ, గుడ్డకీ, గుడిసెకీ కరువైన పిట్టగూడా దేశంలో ఉండకూడ దన్నాడు.

ఏదీ? ఒక పుస్కరం (12 సంవత్సరాలు) అయింది. ఆరునెలల కొకసారో యేడాదికొకసారో అధికారులొచ్చి 'ఈ బిచ్చగాళ్ళ కేదో ఏర్పాటు చెయ్యాలని బొల్లి బొల్లియిచారం కనబరుస్తుంటారు. అంతే! ఎక్కడి గొంగడి అక్కడే ఉంటాది. గాంధీమహాత్ముడు చెప్పిందంతా, చేసిందంతా, ఈ పెద్దల మూలాన గంగలో కలిసిపోయింది. ఇంత కంటే పాపం యేరే ఉంటాదా?

ఈ బొల్లి యిచారాలు పనికిరావని మన అధికారులకి చెప్పాల. మాలో కాలూ చెయ్యా బాగున్న వాళ్ళకి కార్కానాలలో పనులు కలిపించండి. పనులు చేయించుకొని పట్టెడన్నం పెట్టేలాగ చెయ్యండి. ఏలాటి పనీ చెయ్యలేని కుస్తోళ్ళనీ రోగిస్తులనీ సత్రాలలో పెట్టిసాకండి. ఇది ముందుచేసి, తరవాతే మీ పనులు చేసుకొండి. అంతేగాని కుస్తోళ్ళనీ రోగిస్తులనీ అడుక్కుతినే వోళ్ళనీ యీదులంట తిరగనీయకండి! అది ఆళ్ళదరిద్రమనిపించుకోదు; దేశ దరిద్రమే అని ఈ మహాసభ



నుంచి, గొంతెత్తి చెయ్యిసాచి ప్రపంచానికంతటికీ యినిపిస్తున్నాను. లేకపోతే ఊరుకోము.”

“దమ్మన్నకి జిందాబాద్ !”

“అడుక్కుతినోళ్ళకి జేయ్ !”

సభలో అనేకులు ఉత్సాహంతో, కూర్చోలేక, నిలబడిపోయారు. సూరన్నలేచి, చేయెత్తాడు. మళ్ళా నిశ్శబ్దం.

“దమ్మన్నా! అలా మనల్ని సాకడానికి ఈ దొరతనానికి సేత గాకపోతే, మున్సిపాల్టీ వోళ్ళు దిక్కులేని కుక్కలని ఎక్కడికో తీసి కెళ్ళి ‘గాసు’ పెట్టి సంపుతుంటారే! అట్టాగా ఈళ్ళనిగూడా సంపే మందామా?” అన్నాడు సూరన్న.

“బాగన్నావు—సూరన్నకి జేయ్.”

దమ్మడు శాంతించు శాంతించు అన్నట్టు చెయ్యాపాడు.

పోలయ్యన్నవాడు లేచి.

“అయితే దమ్మన్నా, మనల్ని అడుక్కుతినోళ్ళ నడం నాయమా అంటాను? అడుక్కోడం మాట విజమేగాని, తినడం ఏమైనా ఉందా? తినోళ్ళెందరున్నారీ మహాసభలో?”

“అవును, అవును”—చప్పట్లు, “పోలయ్యకి జేయ్—”

“అడుక్కోడమే మనొంతు—తినడానికి నోచుకోలేదు. ఏమైనా తిన్నామంటే—తిట్లూ దెబ్బలూ తప్ప మరేమీ లేదుగదా! అలాంటప్పుడు మన పేరు అడుక్కుతినేవాళ్ళనడంకంటే అడుక్కునేవాళ్ళని సవరించుకోవాలంటాను. అడుక్కుని తిన్నవోళ్లున్నారు. కాని ఆళ్ళు మన బలగంలోనికి రారు. ఆళ్ళేరు మన మేరు. ఇంకా నెప్పాలంటే

అ లి ం డి యా

అశ్వే మన కిరోదులు—అశ్వే మన నోట్లో మన్ను కొడుతుంటారు.  
కాబట్టి “పేరు మార్చుకుందాం” అన్నాడు.

చప్పట్లు—“పోలయ్య జిందాబాద్—దమ్మన్నకి జేయ్”

“అడుక్కున్నోళ్ళకి జేయ్—”

దమ్మడు “సద్దు సద్దు.” అని చెయ్యెత్తాడు. “మరొక్క ముక్కె-  
మయిన మాట! అడుక్కోడం ఏమిటో, యెందుకొచ్చిందో, దాని  
ఆంతర్యమేమిటో, అంతా యివరంగా, చిన్నపిల్లలకికూడా తెలిసేలాగా  
రాని, ఈ మహాసభకి పంపించారు. ఎవరో కాదు; మీరందరూ ఎరి-  
రిగిన ‘అడగజాలనయ్యగారు’. అదినాకూ మీకూ మాత్రమే కాదు; హోల్  
దేశం మొత్తంమీ దున్న పెజలందరికీ తెలియాలని అచ్చెయ్యించి  
మరీ పంపించారు. సూరన్న మీ కవి పంచిపెడతాడు. సోములు చదువు  
తాడు. శర్దగా యినండి!” అన్నాడు. సూరన్న కాగితాలు పంచిపెట్టాడు;  
మహాసభ సమాప్త మయింది.

“జేయ్, అడుక్కుతిన్నోళ్ళ మహాసభకి జేయ్.” “దమ్మన్న జిందాబాద్.”





# అడుక్కోవడం - దానిలోని అంతర్యం !

---

---

‘అడగజాలనివాడు’

అండజేసిన వ్యాసం

ఇవ్వడమే కష్టమయితే

అడగడం అంతకన్నా కష్టం !

---

‘అడిగాడు’ అనగానే అల్పు డయి పోతాడు—ఎవడయినా సరే అంతకుముందు అందలం మీద కూర్చోపెట్టినా, ఆ వేళనుంచి, వాడిని అడుగున పడేస్తాం. వాడి గుణాలు అంతర్థాన మయిపోతాయి; వాడి గౌరవం సున్నా అయిపోతుంది. అడిగినందుకు ప్రతిఫలం కలిగినా కలగకపోయినా ఈ అనాదరణ మాత్రం తప్పదు. అంతకుముందు ప్రాణ స్నేహితుడయినా, పెడమొగం పెట్టక మానడు.

అడిగాడు—అంటే అడుక్కున్నాడు—అంటే ముష్టివాడు కాక మరేమిటి? ఇంకా స్నేహమూ, మర్యాదా, ఎందుకుండాలి? “ముష్టివాడికి గౌరవం చూపుతామా?” అని అనిపిస్తుంది. అది మన లోపమో, కాక వాడిపాపమో తెలియదు.

యుగయుగాలనుంచి ఉన్న సూత్రం ఇది. అడిగిన వాడు అల్పుడు, ఇచ్చినవాడు హెచ్చు. ఇచ్చిన వాడిని దాత అన్నాము. ఉదారు డన్నాము, వదాన్యుడన్నాము.....అన్నాము. ఇవ్వడం అంటే ఈవి అన్నాము, త్యాగం అన్నాము, పొగిడాము—పొగుడుతూ ఉన్నాము కూడాను. ఎలాగ మానగలం? ‘గతానుగతికులు లోకులు’ అన్నారు. వారిని చూచి వీరు, వీరినిచూచి మరికొందరు. అంతే! ఏమిటి? ఎందుకు? అని ఆలో



## అడుక్కురినేవాళ్ళ మహాసభ

చించిన వారెందరున్నారు మనలో? ఎవడికి కావాలి ఈ పరిశోధనా, ఈ బెడదాను? అంచేతనే మనముకూడా ఈ నాగరిక ప్రపంచంలో గూడా ఇచ్చేవాడిని మెచ్చుకుంటాం; దీనికి ప్రతి బింబంగా అడిగేవాడిని అడుగున పడపేస్తాం.

కాని ఎవ్వడయినా ఆలాచించడానికి ప్రయత్నించాడా, చచ్చాడు. ఎందుచేత నంటారా? ఇవ్వడమే కష్టమయితే, అడగడం అంతకన్నా ఎక్కువ కష్టమవుతుంది. ఉన్నదాని నివ్వడమే గొప్ప అంటే, లేదని అడగడం అంతకన్నా గొప్పపని అని తేల్చుంది. ఇచ్చేవాడి త్యాగం కొండంత అయితే, అడిగేవాడి త్యాగం బ్రహ్మాండమంత అని తేటపడుతుంది. ఆశ్చర్యంగా ఉంటాయి ఈ మాటలు. అడుక్కున్న వాడిలో త్యాగం ఏమిటి? అని శంకిస్తుంది హృదయం. కొంచెం అసత్యంగా ఉన్నట్టుకూడా కనబడుతుంది. నిజమే. కాని, అడిగేవాడంటే ఎవడు ?

అడగడమే ఆచారంగాను, అదే ఒక వృత్తిగాను, చేసుకొని యాయవారానికి వచ్చిన పెద్దలు ఈ అడిగే వాళ్ళలో జమ కారు. వీళ్ళు అడుక్కోడానిని ఒక విద్యగా ఒక కళగా చేశారు. దానికోసం యేళ్ళ తరబడి కృషి చేశారు. కాలేజీలు, యూనివర్సిటీలు, లేవుగాని, పున్నట్టయితే, ఈ కళలో పీఠం తా డిగ్రీలు పుచ్చుకుని పట్టభద్రులయి వుండురు. డాక్టర్లు, లాయర్లు అడిగింది అడుక్కోవడ మంటామా? అనము. అలాగే ఈ వృత్తి పెద్దలు అడుక్కున్నారని చెప్పం. పైగా, డిమాండుచేసి ముక్కు నులిపి పుచ్చుకోడానికికూడా వీరికి హక్కుంది అనుకోవచ్చును. డాక్టరు బిల్లుపంపినప్పుడు లాగానే, “నువర్ణ పుష్పం సమర్పయామి” అన్నప్పుడుగూడా - చెల్లించక తప్పదు. అన్నభావమే కలుగుతుంది. అంతేగాని, ఇప్పుడు ‘చెయ్యి వల్లకాదుపో’ అనడానికి నోరువస్తుందా ?

వీరంతా అడగడానికే పుట్టారు. అడగక మానరు. ఇస్తావున్నంత కాలం పుచ్చుకుంటూ వుండక తప్పరు, ఈ మహానుభావులు. వీరిని గురించి వ్యాఖ్యానాలు చేసే ద్రోహి వుంటాడా ? పురచే, వాడిని రౌరవనరకానికి పంపించడం మానతారా ? సూత్రాలు వారివి; ధర్మశాస్త్రాలు వారి చేతుల్లో వున్నాయి.

వీరుకాదు. వృత్తిగా అడిగేవారి విషయంకాదు, విధిలేక అడిగే వారి సంగతే అలోచించాలి. కాలచక్ర పరిభ్రమణంలోపడి, కత్తెరబోను లాంటి అవస్థ వచ్చినప్పుడు, గత్యంతరంలేక, నోరు విడిచి ఒకరిని అడగవలసి వచ్చిన వాళ్ళ సంగతే పరిశీలించాలి. మర్యాదగా కాలం గడుపుతూవుండి, “మాలవిధి” సమకూర్చిన మతిలేని సన్నివేశాలలో నలిగి, తప్పించుకోడానికి దారి కనబడకుండా, సిగ్గు వదలి చేయి చాచ వలసిన వాళ్ళ సంగతే పరిశోధించాలి. మానసం కలవాడు; మర్యాదగా బతికేవాడు; శక్తి వంచన లేకుండా ప్రయత్నం చేస్తాడు; సాధ్యంకాదు, ఇతరుల సాయం అవశ్యకం అవుతుంది; అడగక తీరదు—అంటే ఆత్మహత్య అన్న ఒక్కదారి తప్ప—అలాంటప్పుడు అడుగుతారే, వాళ్ళ సంగతి యోచించాలి.

అబ్బా ! ఎంత కష్టం ! ఎంతదుర్భరం ! అలోచించిన కొద్దీ గుండెలు తరుక్కునిపోతాయే ! ఎవరిని అడగడం? ఏలా పోవడం ? ఏలా ఆరంభించడం? ఏమని అడగడం? అనుకున్న మాటలు అంత రిజానికి ఎగిరిపోతాయి. వల్లె వేసుకున్న పాఠాలు చెల్లా చెదురై పోతాయి. ఇంత బాధపడి అడిగినప్పుడు, అవతలవాడు లేదంటాడేమో ? అడిగి నందుకు ఫలం—అడిగాడు అని అనిపించుకున్న ఫలం తప్ప ఇతర ఫలం—దక్కదేమో. అబ్బా ! కళ్ళు తిరుగుతాయి. ఒళ్ళంతా తేళ్ళు,



పాములూ పాకురుతాయి. తలకాయలో ఎవడో చెయ్యిపెట్టి కలుపుతూ వుంటాడు. ఆ చేతిలో ముళ్ళో, మేకులో ఏవో గూడా వున్నట్టుంటుంది. గుండెల్లో కూలాలు గుచ్చుకుంటూ వుంటాయి. ఏమిబాధ! ఎంత యాతన! ఇంకా, ఒకడి దగ్గరకు వెళ్ళలేదు. అడగనయినారేదు! ఈ యాతన అంతా పూర్వరంగమే.

ఈ యాతన అంతా గ్రహించే మహానుభావుడు కాళిదాసు,

అభ్యర్థనాభంగ భయేవ సాధుః

మాధ్యస్థ మిష్టే ప్యపలంబ్య తేరే

అన్నాడు. అడిగితే లేదని జవాబు వస్తుందేమో అన్న భయంచేత కావలసిన వస్తువుగూడా అక్కరలేదన్నట్టే ఊరుకుంటాడట! వస్తువు లేక పోయినందువల్ల పడవలసిన మహాబాధ అంతా పడనయినా పడతాడు; కాని, వాంఛను ప్రకటించి, అడిగి లేదనిపించుకునే బాధమాత్రం పడలేదట.

ఇంత అవస్థా పడతాడు. మానసాన్ని త్యాగం చేస్తాడు, ఆత్మ గౌరవాన్ని ధారపోస్తాడు, శరీరాన్ని ఆత్మను చంపుకుంటాడు, తన గుణాలను తగులబెట్టుకుంటాడు. తన అధిక్యాన్ని తన్ని అవతలికి గెంటి వేస్తాడు. తనకున్న సర్వస్వాన్ని తానే విసర్జిస్తాడు. అడగబోతాడు. ఇదేనా తక్కువ త్యాగం? ఇదేనా అల్పకార్యం? ఈ యాతనలో, ఈ బాధలో; ఈ త్యాగంలో ఒక లక్షోవంతు ఒక కోటో వంతు ఉంటుందా త్యాగి చూపేది? ఇంతకూ త్యాగి, దాత, ఈ ఉదారుడు చేసిందేమిటి? సాధారణంగా తనకున్న దానిలో కొంత ఇస్తాడు. అది పోయినందువల్ల తానేమీ బాధపడడు. తన పుట్టి మునిగేదిలేదు. కాని, అడిగేవాడో? అలా

## అ లి ం డి యా

కాదే. తననున్న సర్వస్వం విడిచిపెట్టుకొని అడుగుతాడు. మొదట ఎంతో బాధపడతాడు :

ఇంత బాధపడి అడగటానికి నిశ్చయించు కుంటాడు. అడగ బోతాడు. ఇంక అతని యాతన చూడవలసిందే; చెప్పడానికి వీలులేదు. కవులుకాదు, సాక్షాత్తు ఆ సరస్వతి వచ్చినా ఆబాధ వర్జించడం కష్టం

నడువగ తొట్రుపా బొదవు,

నాలుక యాడదు, మాటలాడగా

దొడగిన ఈ రెలుంగువడు,

తొల్లిటిపొంకము దొంకిదేహమున్

వడకు భయంబు గ్రమ్ము, దుర

వస్తల తల్లడ మందు.....

అన్నాడు ఒకడు — సాహసించి. అంతవరకయినా వ్రాయగలిగాడు; ధన్యుడే. కాని. ఇది ఏపాటిది? ఆ దురవస్థలో ఎన్నోవంతు ?

ఇంత యాతనను అనుభవించి అడుగుతాడు — అడుగుతాడని గూడా చెప్పలేము. అడగడానికి ప్రయత్నం చేస్తాడు. అర్థించడానికి సాహసిస్తాడు. ఎందుచేత నంటారా ? అడిగితే ఏమంటారో అన్నభయం ఎప్పుడూ బాధిస్తూనే వుంటుంది. అది త్రిశూలయాతన. ఆ యాతనలో 'అడగడం' అన్న పని సాంతంగా జరుగుతుందా ? జరగదు. జరగ లేదు. కంఠస్వరంలో గాఢదికం కలుగుతుంది. లోగొంతు పడుతుంది. మాటలు లోపలనుంచి బయటికిరావు. బలవంతంగా బయటికి పంపాలి ఆ మాటలను; ఈడవాలి; ఈ సంఘర్షణలో మాటలు తెగిపోతాయి. ఉండి ఉండి ఒకమాట బయటికి వస్తుంది. ఆ మాట అయినా, పాపం : పూర్తిగా వినబడుతుందా? లేదు. అన్ని అక్షరాలు స్వచ్ఛంగా ఉచ్చరించ



దానికి దమ్ముచాలదు. కొన్ని అక్షరాలు లోపించిపోతాయి. వినబడవు. “రూపాయి” అని అనబోతాడు. ‘రూ’ అన్న అక్షరం ఒక్కచే వినబడుతుంది. తరువాత, పెదవులు మాత్రం కదులుతాయి; ధ్వని వినరాదు. ఊహించుకోవల్సిందే, హృదయం పున్నవాళ్ళు గ్రహించుకోవలసిందే ఇంతబాధపడి అడుగుతాడు, ‘దేహి’ అని.

ఈ మహా యాతనను గ్రహించిన ఒక్క మహానుభావుడు.

‘యాచ్ఛాభంగభయేన (1) గ ద్గ ద గ శ (2) త్రుట్యత్ (3) విలీనాక్షరం”

అని యాచనలో ఉన్న త్రిశూలయాతనను సూచించాడు. అడగడంలో ఉన్న అవస్థ నంతటినీ అచ్చున గుద్ది చూపించాడు. అడుగటానికి తెర వెనుక పున్న యమయాతన అంతా నాలుగు మాటలలో ప్రదర్శించాడు. ఎవడో ఒక అభాగ్యుడు అడిగినప్పుడు, నిజమయిన దాత గ్రహించ వలసిన విషయం అంతా అలా విప్పి చెప్పాడు. ధన్యుడు భర్తృహరి.



# ముష్టివాడిని సృష్టి చేసిన భూలోక బ్రహ్మలు

---

అడిగేవాడు చూపించిన త్యాగం అంత అపారం; అడిగినప్పుడు  
మానిసి పడ్డ యాతన అంత విశేషం; అడగడంలో ఉన్న కష్టం అంత  
మహాధికం. ఆ అవస్థ దుర్భరం ఆస్థితి సంఘంలో ఉండడం ఒక  
మహా అవమానం. మనుషుల కందరికీ లజ్జాకారణం.

ఏమంటారా ? మానవు లంతా ఒక కుటుంబం అంటారు కదా !  
“అంతా” అన్నది అతిశయోక్తి అనుకున్నా, ఒక్క జాతివా రయినా,  
ఒక్క సంఘంవా రయినా ఒక కుటుంబం అన్నంత వరకయినా అంగీక  
రించాలి. కదా? అటువంటి సంఘకుటుంబంలో ఒకడు అడుక్కోవలసిన  
అవనరం ఎందుకు వచ్చింది? ఎలా వచ్చింది? ఎందుకు రావాలి? ఈ  
నీచత్వం ఎవరిది? ఆ అడుక్కున్న వాడిదా? కాక కుటుంబం అంటారే  
ఆ సంఘానిదా? వాడిలో ఏదో లోపం ఉంది; ‘వాడెందుకూ పనికిరాక  
పోతే ఏంచెయ్యడం?’ అని ప్రశ్నకు ప్రశ్న బదులు అడుగుతారా ?  
సమర్థులు ఏమిచేసినా చేయగలరు.

కాని, ఒక కుటుంబంలో, ఒక యింటిలో ఉన్నవారంతా చేతన  
యిన వాళ్ళేనా ? అందరూ ప్రయోజకులేనా ? అందరూ అర్థించే  
వాళ్ళేనా? అలా ఉండరే. చేతగాని వాళ్ళూ, అప్రయోజకులూ కొంద



## అడుక్కుతినేవాళ్ళ మహాసభ

రుంటారుకదా? వారికెందుకు అడుక్కోమని పంపలేదు? వారికి తక్కిన వారి లాగా కూడా గుడ్డా ఎందుకిస్తారు? లేదే అన్న కొరత వారికి లేకుండా చేస్తూ రెండుకు ? కాదు, ఆ యింటిలోనే ఒక చొట్టవాడో, గుడ్డి వాడో పుట్టా డనుకోండి. వాడిని ఏం చేస్తాం ? మనం తిన్న అన్నమూ కూరా పెట్టమా ? మనం తొడిగే గుడ్డ కట్టుకోనివ్వమా ? మన సౌఖ్యం లాగ వాడి సౌఖ్యంగూడా కాపాడుతామే. మన కున్నదానిలో వాడినీ ఒక భాగహారిలాగా చూస్తామే. వాడి ఆహారం కోసంగూడా మనమే కష్ట పడతామే. వాడి గుడ్డకోసంగూడా మనం శ్రమ తీసుకుంటామే. వాడిని పోషించడం మన ధర్మం అంటామే.

ఆ ధర్మం సంఘంలో ఏమయింది ? ఇదీ ఒక కుటుంబమే కదా! ఇందులో ఒకడిని అడుక్కోనివ్వడం సిగ్గుకాదా ? లజ్జ కాదా ? ఆ సంఘాని కంతటికీ అది తీరరాని కళంకం కాదా ? ఇకను అలా అడు క్కునే వాడిని “చీ! పో!” అని కసరిన వాడిని ఏమనడం ? ఇది అలా ఉంచండి ? ఈ కుటుంబంలోనుంచి ఒకడు అడుక్కున్నాడంటే, ఇది ఎవరు చేసిన పని ? వాడు తన స్వేచ్ఛతో అడుక్కోడానికి వెళ్ళాడని అంటామా ? అనగలమా ? అడుక్కోనేటట్టు తక్కినవారు చేశారన్న మాటే కదా ! అంటే, కూటికీ గుడ్డకీ వాడికి కరువు కలిగించారన్న మాట. సంఘం వారి పోషణ విషయం మరచిపోయిం దన్నమాట. అంటే, తన ధర్మం తాను నిర్వహించ లేదన్నమాట. అంటే, వాడి అడుక్కోడం, వాడి అప్రయోజకత కాదు. సంఘం అప్రయోజకత, సంఘం అధర్మం.

అందుచేతనే, ఇప్పుడుగూడా ముష్టివాళ్ళు “ధర్మం చెయ్యండి బాబూ” అంటారు. ‘డబ్బియ్యండి బాబూ’ అనరు; బువ్వ పెట్టు బాబూ

## అ లి ం డి యో

అనరు, ధర్మం చెయ్యమంటారు. దాని అర్థం మనం గ్రహించము; గ్రహించలేము. వాళ్ళేదో అడుక్కుంటున్నారని భావిస్తాం. నిజం అది కాదు. వాళ్ళు సంఘాన్ని హెచ్చరిస్తున్నారు. మరపునబడ్డ విషయాన్ని జ్ఞప్తికి తెస్తున్నారు. మన అధర్మాన్ని ఎత్తి చూపి, చెంపపెట్టు పెడుతున్నారు. కొరడా పట్టి కొడుతున్నారు. కాగడా పట్టి చూపుతున్నారు. “ఓరి దౌర్బాగ్యుల్లారా! ధర్మం చర అని పేదాలు ఘోషిస్తూ ఉన్నప్పటికీ, మీరు మీ ధర్మాన్ని పరిత్యజించారు. ఇప్పుడయినా గ్రహించండి; మీరు చేయవలసిన ధర్మం మీరు నిర్వర్తించండి” అని ఒక మహోపన్యాసం చేస్తున్నారు. ఇంత అర్థం అందులో ఉన్నదని గ్రహించలేము. ధర్మం చెయ్యండంటే పిడికెడు బియ్యం వెయ్యండని అర్థం చేసుకుంటాం. చూచారా : అధర్మం ఎందుందో, మనలో అజ్ఞానమూ అంతవుంది. చేసిన అన్యాయం చెప్పినా గ్రహించలేకుండా వున్నాము.

ఆ ముష్టివాడు చెప్పినమాట నిజం. చేతకాని వారిని పోషించవలసిన ధర్మం సంఘానిది. ఎవడి నయినా అడుక్కోకుండా కాపాడవలసిన బాధ్యత సంఘానిది. కాబట్టే వాడు ధర్మం చెయ్యమంటాడు. ఇంతకు పూర్వం అలాగే చేస్తూ వుండేవారు. అడుక్కోవలసిన అవసరం లేకుండా చేసేవారు. శక్తిలేని వారిని సంరక్షించే పద్ధతి వుండేది. ఎవడి శక్తిని పట్టి వాడు ఆర్జించుకొనేవాడు. హెచ్చు ఆర్జించేవాడూ వుండేవాడు, తక్కువ ఆర్జించేవాడూ వుండేవాడు. పై వాడిదగ్గర కొంత నిలవ వుండేది, రెండో వాడిదగ్గర అది లేకుండేది. అలా నిలవ ఉండడం మంచిది కాదని ఆ రోజులలో ఒక పద్ధతి చేసుకునేవారు. ఒక ధర్మం పాటించే వారు. సంవత్సరానికి ఒకసారి, నిలవ వున్నవారు తన



## అడుక్కుతినేవాళ్ళ మహాసభ

అర్జున తక్కినవారి కందరికీ పంచిపెట్టేవారు. ఏ పండుగో, ఏ పబ్లిమో సాకు చేసుకొని, నిల్వ అర్జునంతా తక్కిన వారికి ఇచ్చేవారు. అలా చెయ్యకపోతే పెద్ద పాపం అని భావించేవారు. వున్నవాడికి అక్కర లేనిది కావలసిన వాడికి చేరేది.

ఈ పద్ధతి ధర్మభూమి అనుకుంటున్న మన భారత దేశంలోనే కాదు. అన్ని దేశాలలోనూ, ప్రపంచం అంతటా వుండేది పూర్వం. ఉత్తర సముద్రంలో మంచుగడ్డల మధ్య మంచుగడ్డలలాగ బతుకుతూ వుండే ఐస్లాండు ప్రజలలో పూర్వం ఈ ధర్మం వుండేది. పుర్రె తోలు ఊడబెరికే క్రూరకర్ములలాగ కనబడే వెస్టు ఇండియనులలో (అమెరికా) ఈ పంచిపెట్టడం పూర్వంనుంచీ వచ్చిన ఆచారం. ఎండలో మలమలమాడి మసిబొగ్గులలాగా తయారయిన ఆఫ్రికనుల లోనూ ఈ సూత్రం వుండేది. సంవత్సరానికి ఒకసారి తమ దగ్గరవున్న అస్త్రాన్ని ప్రజలందరికీ పంచిపెట్టేవారు. సీల్ తోళ్ళయినా సరే, తిమింగ లం ఎముకలయినా సరే, రాతితో చేసిన కత్తులూ కటార్లూ అయినా సరే, ఏదయినా సరే అందరికీ పంచిపెట్టేవారు. మళ్ళీ శక్తి వంచన లేకుండా అర్జునకు ఆరంభించేవారు. పదిసార్లు పంచిపెట్టానంటే, ఇరవై సార్లు పంచిపెట్టాను అని ఒకరి నొకరు మించిపోవడానికి చూచేవారు. ఉన్నవాడికి ఈ కీర్తి దొరికేది. లేనివాడికి కొంత ఆదరం చిక్కేది. అడుక్కునే వాడు లేకపోయేవాడు.

అలాంటి ధర్మ ప్రపంచంలోనికి, అడుక్కున్న వాడెలా ప్రవేశించాడు? ఈ అధర్మం ఎలా తల చూపింది? ఉన్న వారు త్యాగం మానారా? తమ దగ్గరవున్న నిల్వను పంచిపెట్టడానికి అంగీకరించ లేదా? అంతా తామే తినాలని తలచారా? లేదూ, లేదూ, లేదు! ఉన్న

## అ లి ం డి యా

వారు ఇస్తునే వుండేవారు. కాని. ఆ ఇచ్చేది కావలసిన వాడిదగ్గరకు వచ్చేదికాదు. మధ్యను కొంతమంది అవహరించేవారు. అవసరం వున్న వాడికి అందనిచ్చే వారు కారు. తోవలోనే గుటకాయ స్వాహా అనే వారు. అవసరానికి అందకపోవడంచేత అడుక్కోడమే ఆధార మైంది. కాబట్టి, సుభిక్షంగా ఉన్న ఈ ప్రపంచంలో అడుక్కునే వాడిని సృష్టి చేసింది ఆ బ్రహ్మదేవుడు కాదు; ఈ మధ్యవర్తి; ఈ తోవకాసేవాడు, ఈ గుటకాయ స్వాహాగాడు, ఈ భూలోక బ్రహ్మ.

ఇతడేమి చేశాడంటారు? ఉన్నవాడి దగ్గరకు వెళ్ళి “అయ్యా, ప్రజలందరికి ఇస్తే ఎంతో నాకిచ్చినా అంతే. అది అంతా దేవుడికి స్వయంగా చేరుతుంది, నేను పుచ్చుకున్నప్పుడు కృష్ణార్పణ మంటాను. దానితో మీరు ఇచ్చినది దైరెట్టుగా దేవుడికే—ఒక బంగీలాగా, ఒక పార్సీల్లాగా—అందుతుంది” అని, అన్నాడు ఈ భూలోక బ్రహ్మ. ప్రజలతో ఔడద తప్పిపోతుందన్నాడు. కావలసిన పని సూక్ష్మంగా జరిగిపోతుందన్నాడు. మేము భూలోక బ్రహ్మలం అన్నాడు. దేవుడు మేము చెప్పినట్టంతా చేస్తాడన్నాడు. మేమే పూజారుల మన్నాడు. ప్రీస్తుల మన్నాడు. శ్లోకాలు పఠించాడు. మేమే నీకు దేవతల మన్నాడు. ఇచ్చేవాడికి నచ్చచెప్పారు. తల ఆడించమన్నారు.

పాపం యుక్తికి ప్రతియుక్తికి చెప్పలేక, ఈ వున్నవాడు తత్తర పోయాడు. మనసొప్పలేదు. ఏదో అన్యాయం జరుగుతూ వుందని తెలుసు కున్నాడు: ఏమిటో చెప్పలేక పోయాడు. “ఏమండీ, భూలోక బ్రహ్మ, లేని ప్రజలకుకదా ఇవ్వాలి? అదే కదా ధర్మం అన్నారు, మరి మీ కివ్వ మంటారే. ఇది ధర్మం అనిపించుకుంటుందా?” అని సంకోచంతో, భయపడుతూ భయపడుతూ అన్నాడు. భూలోక బ్రహ్మ బోల్తాపడ



## అడుక్కుతినేవాళ్ళ మహాసభ

తాదా? వెర్రిమాట. వేళాడు పద్మాసనం, ఉపదేశముద్రతో హస్తం పట్టాడు. అవును, ఇదే ధర్మం అన్నాడు. ఇది దానం అన్నాడు, ధర్మం అంటే దానం, దానం అంటే ధర్మం అన్నాడు. అది భూదానం అన్నాడు ఇది గోదానం అన్నాడు; ఇది హిరణ్యదానం అన్నాడు. తోటకూర కాడకు శాకదాన మన్నాడు. గుమ్మడికాయ కోసం కూషాండదానం అన్నాడు. ఇలా చేసినట్లయితే ఇది గోగర్భదానం అన్నాడు. అలా చేసినట్లయితే అది తులాభారదానం అన్నాడు. ప్రజలను విడిచిపెట్టాడు, పేరులు పట్టుకొని బొమ్మలాడించాడు. తే తెమ్మన్నాడు.

దానందేహి ద్విజాతిభ్యో

వర్ణానాం బ్రాహ్మణో గురుః

మరికొన్నాళ్ళ పోయిన తరువాత అలా ఇవ్వకపోతే పాపం అన్నాడు, దానితో ఏమయింది? ఇచ్చేవాడు యిస్తునే వున్నాడు, కాని కావలసినవాడికి ఒక్క కాసయినా దక్కకుండా పోయింది. మధ్యనే గుటకాయస్వాహా!

పోనీ ఎన్ని దానాలు తీసుకున్నా, సంవత్సరానికి ఒకసారి జరిగే ఆ పంచిపెట్టే పద్ధతయినా విడిచిపెట్టారా? లేదు. సర్వభక్షకం అగ్నిః వీరంతా నిత్యాగ్ని హోత్రులు; దేన్ని విడిచిపెడతారు? విడిచిపెట్టలేదు; దీనికి “మహా మోక్షదానం” అని నామకరణం చేశారు. ఈ పేరుతో, ఉన్న వాడిదగ్గరి పస అంతా ఊడ్చుకుపోతూ ఉండేవారు. ప్రజలా? పళ్ళిగిలించుకొంటూ ప్రేక్షక వర్గంలో చేరేవారు, వెయ్యి సంవత్సరాల క్రిందటిదాకా ఈ దానం భారత భూమిలో జరుగుతూనే వచ్చింది. హర్ష చక్రవర్తి క్రీ. వె. 646 లో హుయన్ త్సాంగ్ ఇండియాకు వచ్చినప్పుడు ఈ మహా మోక్షదానం చేశాడు. హర్ష చక్రవర్తి అస్తిపాస్తు

అ లి ం డి. యా

లన్నీ అవతల బౌద్ధశ్రమణులు, ఇవతల హిందూ బ్రాహ్మణులు  
కాజేశారు. ప్రజలు దేవురించారు; దేహీ అని బయలు దేరారు; అడు  
క్కున్నారు. కాబట్టే వీరంతా భూలోక బ్రహ్మసృష్టి అని అంగీకరిం  
చాతి. సంఘధర్మం గంగలో కలిసింది.



## మానసం గలవాడం అడిగాడంటే

ధర్మానికి దానం అన్న పేరుపెట్టారు; దరిద్ర కళలన్నీ దేశానికి దాపురించాయి. సోదర మానవుడిని ఆకలి మంటలకు అప్పగించ కుండా చూడ్డం ధర్మం. ఎవడికో “ప్రీత్యర్థం సమర్పయామి” అని చెప్పుతూ మతం పేరిట మాయగాళ్ళకు యివ్వడం దానం. మనుష్యులకు వెళ్ళవలసిన రథాన్ని మతానికి ఎప్పుడు తిప్పారో, అప్పుడే దరిద్ర లక్షణాలు దేశానికి దాపురించాయి. పరోపకారం కోసం ఉన్న ఆచారాన్ని ఏ నలుగురో అంతా మాకే అని స్వాహా చెప్పవచ్చారో, అనాడే “అన్నమో రామచంద్రా” అన్న ఆక్రోశానికి ఆలవాలం ఏర్పడ్డది. మతం పేరుతో వ్యవహరించలేని వాడికి మార్గాంతరం లేకపోయింది. ఎంత పండితుడయినాసరే, ఎంత నిపుణు డయినాసరే, అడుక్కోక తప్పింది కాదు. కుంటి వాడయినాసరే, కుష్టురోగయినాసరే, మహా ఆయాసంతో అలా వీధులలో కాళ్ళిడ్చుకుంటూ కనబడవలసిందే. పుట్టుగుడ్డి ఐనాసరే, కాళ్ళూ చేతులూ లేని “కబోదీ” అయినాసరే అలా నడివీధులలో అఘోరిస్తూ ఉండవలసిందే. బ్రాహ్మణార్థాలు జరుగుతూనే ఉంటాయి. సంతర్పణలు సాగుతూనే ఉంటాయి. అక్షయ పాత్రలు అలా నిండుతూనే ఉంటాయి. అగ్రహారాలు చేతులు మారుతూనే ఉంటాయి. కాని, ఈ దిక్కుమాలిన మొర్రలకు మోక్షం ఉండదు.

ధర్మాన్ని దానం చేసినందువల్ల ఇంత దారుణం జరిగింది. మహామహులకు కూడ ఈ ఆపద తప్పలేదు. కవులు యాచించవలసి

వచ్చింది. పండితులు ప్రార్థించవలసి వచ్చింది. మహా విద్వాంసులు భిక్షాటనం చేయవలసి వచ్చింది. చూస్తూ చూస్తూ ప్రజలు — ఇవ్వగలవారు—ఊరుకున్నారు. ఈ పేరున ఆ పేరున వారు ఏవేవో దానాలు చేశారు; పుణ్యం వచ్చినట్టే కదా ! ‘ఇంకా ఎందుకు ధన వ్యయం చెయ్యాలి ?’ అన్నట్టు ఒక ఊహ కలుగుతుంది. పిడికెడు బియ్యం ఇవ్వడానికి నిశ్చయించినా, ఎవరో బ్రాహ్మదో, జంగందేవరో, కనబడాలి; వారికే ఇవ్వాలి. వికలాంగులను చూస్తూ ఊరుకుంటారు. పస్తు పడుతున్న మహా పండితుడిని చూడనయినా చూడరు.

ఈ సందర్భంలో ఒక్క విషయం జ్ఞాపకం తేవాలి. ఒక ధని కుడు బాగా దానాలు ఇస్తూ ఉంటాడు. దగ్గర ఉన్న మనుషులు ఆతడిని శ్లాఘిస్తున్నారు. “అహో ! పదాన్యశేఖర ! నీకు సాటి ఎవ్వడు ? శిబి, దధీచి, మాంధాత....నీతో సరిరాగలరా ? నీ వితరణ మేఘంలాగా ధనాన్ని వర్షిస్తుంది” అని పొగుడుతున్నారు. ఆ పక్కనే ఉన్నాడు ఒక మహా విద్వాంసుడు, పొట్టనిండా విద్యలున్నా, పొట్టపోసుకోడానికి దారి లేదు. ఈ ధనికుడిని ఎన్ని దినాలు కనిపెట్టుకొని ఉన్నా ఒక దమ్మిడి అయినా దక్కలేదు. ఆ మహా పండితుడు విన్నాడు ఈ పొగడ్తను. మేఘం ధనాన్ని వర్షిస్తూ ఉందట ! నాలుగు దిక్కుల వారూ లాభం పొందుతూ ఉన్నారట ! ఒళ్ళు మండింది. ఈ ధనికుడికి బుద్ధి చెప్పాలనుకున్నాడు కొదోలు ! గట్టిగా ముక్త కంఠంగా అందరూ వీని అదరి పోయేటట్టు, సుశ్రావ్యమైన గంభీర స్వరంతో.

దరిద్రచ్ఛత్ర సంపన్నా

మయి నాయాంతి బిందవాః,

అని అన్నాడు. అర్థమా—విశేషం లేదు. “ఓ పదాన్యశేఖరా ! నిజమే. మీ దానాలు వర్షాల లాగా నాలుగు దేశాలవారికీ ఇంత తడిని



## అడుక్కుతినేవాళ్ళ మహాసభ

కలుగ జేస్తున్నాయి. కాని, నా దగ్గర ఒక మాంచి గొడుగుంది. దాని పేరు 'దారిద్ర్యం'. ఆ దారిద్ర్యంతో ఉన్నాను. కాబట్టి, ఆ వర్షంలో ఒక్క చినుకైనా, మహా ప్రభూ ! నా మీద పడడంలేదు" అన్నాడు. దీనినిపట్టి ఇచ్చేవాడు ఇస్తూనే ఉన్నాడనీ, కావలసిన వాడికి ఒక్క కాసయినా దక్కదనీ రుజువు అవుతుంది కాదా ?

అందుచేతనే మహామహాలు అడగక తప్పింది కాదు. మాన సంకల మహానీయులచేతగూడా అడిగించుకున్నాము కదా అన్న పుణ్యం దాతలకు దక్కింది. అంతే కాదు, అటువంటివారు అడిగినప్పుడు "లేదు పో" అనగలిగిన గౌరవంకూడా చిక్కింది; రేపు రా, మాపు రా అని తప్పించుకొనే అదృష్టంగూడా లభించింది. డబ్బున్న వాడెంత ధన్యుడు; ఇన్ని పుణ్యాలు అనాయాసంగా లభించాయి. ఇదంతా ఆ దానాల ఫలితమో ఏమో, ఎవరు చెప్పగలరు ?

మానసం గల ఈ మానిసి అడుగుతాడు అంటే ఎంత యాతన పడ్డాడో తెలుసుకుందా. త్రిశూలయాతన అనుభవిస్తాడు. దాత ఎదుట అంత నికృష్ట మయిన ఆవేదనను పొందుతాడు. ఆత్మనూ దేహాన్నీ ఒక్కలాగానే చంపుకుంటాడు. "ఎందుకు? ఎందుకీ యాతన పడతాడు ? ఎందుకింత దుర్బరమయిన అవస్థను పొందుతాడు?" అని చూచిన వారి హృదయం పరితపిస్తుంది. సహృదయుల గుండెలు కరిగిపోతాయి. ఎందుకు ? వెన్నును అంటుకొని కాలి ఉన్న తన పొట్టకోసమా ఈ నీచ యాతనను పొందుతాడు ? కాదు. తన అనందం కోసమా ? తన వినోదం కోసమా ? కాదు, కాదు. అదే కారణమయినట్లయితే మానసం కల వాడు ఆత్మహత్య చేసుకుంటాడు. వాటి కోసముగా తన ఆత్మనీ దేహాన్నీ చంపుకో గలిగిన వాడు, దేహీ అని చెయ్యిచాచడానికి జంకని

## ఆ లి ం డి యా

వాడు, మానసం అన్నది లేనివాడే; నిర్వీర్యుడు, అల్పుడు అవుతాడు. పౌరుషం ఉన్నవాడికి తన పొట్టా తన కట్టా యాచనకు కారణాలు కావు—కానేరవు.

మరేమి టంటారా ? ఉంది, బలమైన కారణం ఉంది. ఈ మానిసికి ఒక కుటుంబం వుంది. ఆ కుటుంబంలో ఒక ఇల్లాలు, గంపెడు పిల్లలు వున్నారు. ఇల్లాలు నిత్యోపవాసాలతో నీరసించి ఉంది. దీనురాలు; ముఖంలో దీనత్వం ఇల్లు కట్టుకొని వుంది. కట్టుకున్న దానిని చీర అనడం మరొకమాట లేకపోవడం చేతనే. అది చీరకాదు, కోక కాదు, వేయి చినుగుల వల. ఎట్లానో పొరలుమీద పొరలుగా కట్టుకొని మానాన్ని చిక్కబట్టుకుంటుంది తల్లి. తన దురవస్థకు ఏడవదు. భర్త బాధకు తల్లడిల్లి పోతుంటుంది. అతనికి ధైర్యం కలిగించడానికి, తనకు బాధ ఏమీ లేనట్టే కనబడుతుంటుంది. కాని, పిల్లలున్నారు—గంపె డని అన్నాను—పేదరికములోని పిల్లలే అయినా, వాళ్ళకి గూడా కడుపు లుంచాడు ఆ 'భగవంతుడు.' దారుణం ! ఆ కడుపులు మండుతుంటాయి. ఆకలి, ఆకలి. సొమ్మసిల్లి పోతుంటారు; తెప్పరిల్లి తల్లి దగ్గరకు పోతారు; ఆ చినుగుల చీరను పట్టుకొని లాగుతారు,

“అమ్మా ! ఆకలి ! ఏదయినా తినడాని కియ్యి!” అంటారు. ఏడుస్తారు. ఆ ముఖాలు, ఆ శరీరాలు, ఆ రోదన, ఆహా ! ఎవ్వడు—ఏ రాతి గుండె వాడు — సహించగలడు ? అలాంటి దీన అవస్థను చూస్తూ వుండ గలిగినది ఏ రాయో, ఏ గోడో కావాలి. లేదా, ఏ 'భగవంతుడో' కావాలి. అంతే. జీవజంతువు ఏదయినా, ఎవ్వరయినా జాలితో నీరు కాక మానరు. ఈ ప్రిని, ఆ చినిగిన చీరపట్టుకొని లాగుతున్న ఆ పిల్లల దీన ముఖాలనూ, “ఆకలి” ఏడుపులను చూస్తాడు భర్త—మానసం గలవాడు.

ఇంకెక్కడి మానసం ! ఇంకెక్కడి పౌరుషం ! యాచించడానికి బయలుదేరుతాడు. ఓర్వలేడు. ఇంక ఊరకుండలేడు. ఆ దురవస్థ అంత కఠోరం ! అన్నిటినీ చంపుకొని — సకలాన్నీ త్యాగంచేసి— ఆ దురవస్థను తొలగించడానికే పూనుకుంటాడు.

దీనా దీనముఖై స్సదైవ శిశుకై :

ఆకృష్ట జీర్ణాంబరా

క్రోశద్భిః ఖుదితైః నిరన్న విధురా

దృశ్యా నచేత్ గేహినీం,

యాచ్ఛాభంగ భయేన గద్గదగళ

త్రుట్యత్ విలీనాక్షరం

కో దేహీతి వదేత్ స్వదగ్ధ జఠర

స్వార్థే మనస్వీ పుమాన్.

(అకొని యేడ్చు లే జిరుత

లన్నముకై తన కొంగు లాగ పె

ల్లాకట సోలుచుండెడు ని

జాంగన దుర్దశ జూడదేని, యా

చ్ఛాకలనా విభంగభయ

సంభృత గద్గద శూన్యకంఠుడై

చేకొని దేహి యం చడుగ

జేరునె కాలినపొట్ట కెవ్వడున్ ?)

(భాషాంతరీకరణంలో కొంత భావం పారిపోయింది.)

ఈ “మనస్వి” నిరర్థకుడు కాదు. శక్తిమంతుడే. కష్టపడతాడు.

తన ప్రయత్నం చాలింది కాదు. ఇంకా ప్రయత్నం చేస్తాడు; మానడు; కాని ఈ పిల్లలు, ఈ గృహిణీ, ఎలా ఉంటారు ? ఎలా వుండగలరు?



## అ లి ం డి యా

అని అప్పుడు అడగడానికి అడుగు వేస్తాడు. అంతేకాని, తన పొట్ట కోసం కాదు. మానసం కలిగినవాడొకడు అడిగాడు అంటే, అతని ఇంటిలోని దురవస్థ అలా ఉందని గ్రహించాలి. అలా గ్రహించ గలిగిన వాడే మనిషి; గ్రహించి ఇవ్వాలి. అలా ఇచ్చినవాడే దాత.

పొరిగొను నాకటన్ పొరలు

పుత్రుల బాష్పనిరుద్ధ దృష్టులన్

బరపుచు నెత్తి ఊరడిల

బల్కెడు సాద్విని చూచి చూడన

ట్లరసి, నిజార్తి విస్మరణ

(యాచనదైన్యము బూనుగాక !)

అని అన్నాడొక నిగ్గుదేరిన కష్టజీవి. అడిగాడు అనగానే అతడు పడ్డ యాతనా, అతని ఇంటిలో ఉన్న ఈ దురవస్థా అంతా అలా కన్నులకు కట్టినట్లు కనబడాలి. అలా చూడడానికి హృదయం విశాలం ఉండాలి.

కాబట్టి, దాత అనిపించుకోవలసిన వాడి పనికూడా స్వల్పం కాదు, సులభం కాదు.

## అడిగేవాడి ఆలుబిడ్డలు !

అడగడం అంటే కష్టం. మనిషి త్రిశూలయాతన పొందుతాడు. ఆ అభాగ్యుడు అడగడానికి కారణం--ఇంతకుముందు మనవి చేసినట్టు-- ఆలుబిడ్డలు పడుతూ ఉన్న దురవస్థ, ఆకలి ఆకలి అని అక్రోశిస్తున్న పిల్లలు; బక్కచిక్కి పక్క యెముకలన్నీ పైకి కనిపించే పిల్లలు. మట్టి ముద్దయినాసరే తిని మంట చల్లార్చుకోడానికి సిద్ధంగా ఉన్న పిల్లలు.

వారు ఏడుస్తున్నది దేనికోసం ? వారు కోరేదేమిటి ? బాగా ఆలోచించండి. మోటారుకారులో తీసుకు పొమ్మని ఏడవడంలేదు. పట్టుచొక్కా కుట్టించమని పోరుపెట్టలేదు. ఆటవస్తువులు కావాలని అల్లరి చెయ్యలేదు. వేడుకలకోసం వేధించలేదు. ఆకలిమంట అర్పడానికి ఇంత అన్నం పెట్టమనే అక్రోశిస్తున్నారు, ఆకలితో నుల్చుకు పోతున్నారు. నోటి తడి ఆరిపోతూంది. మంటను చల్లార్చమని మాతచింకి చెరగు లాగుతున్నారు. నిలబడడానికి శక్తి చాలక కిందపడి చుమ్మచుట్టలయి పొరులుతున్నారు. చంపేస్తూ ఉన్న ఆకలి సాధించమని తల్లిని వేడుతున్నారు.

పొరిగొను ఆకటన్ పొరలు పుత్రుల

అని కదా అన్నాడు. 'అమ్మా ఈ ఆకలితో చచ్చి పోతానే' అని అంటున్నారు ఒక్కొక్కరున్ను.

## అ లి ం డి యా

ఆ పిల్లలను ఓదార్చలేని తల్లి, ఆకలి మంటను ఆర్పలేని తల్లి గుడ్డుగుడ్డెడు నీళ్ళు కమ్ముతుంటాయి. దుఃఖాన్ని మింగుతుంటుంది. కంటినీరు ఆ తల్లి కారనీయదు. నిరోధించుకుంటుంది. యమయాతనను అనుభవిస్తుంది.

కన్నీరు కార్చదు—అశ్రువులు కారనీయకుండా ఆపుకుంటుంది, ఆత్మను నిరోధించుకొనడానికి ప్రయత్నిస్తుంది. గుటకలు వేస్తుంది. కాని, గొల్లున ఏడవదు.

నిజం! ఎందుకో తెలుసునా ? తన కంటి నుంచే నీరు కారినట్టయితే, ఆ పిల్లలు గ్రహించుకుంటారు. ఆకలిమంట ఆర్చడానికి అమ్మ గూడా అశక్తురాలన్నమాట తెలుసుకుంటారు. ఆశ అడుగంటి పోతుంది. నిరాశ నిండిపోతుంది. బెగ్గిలిపోతారు. దద్దరిల్లిపోతారు. నిబువున నీరై పోతారు. పసిపిల్లలకు ఆ అవస్థ కలిగించడం కన్నతల్లికి మహాకష్టం. కడుపు తరుక్కుపోతూ ఉంటుంది: కాని కంటచుక్క రాలిదు. అందుకే అన్నాడు కవి.

బాష్పనిరుద్ధ దృష్టులం బరపుచు

ఎత్తిఊరడిల పల్కెడు సాధ్విని

అని. మహా అనుభవంతో చెప్పిన మాటలు. అందులోని ప్రతి అక్షరమూ సత్యమే.

అటువంటి స్థితిలో ఉన్నారూ ఆలూ బిడ్డలున్నూ. చూచిన వారి గుండెలు నీరుకాక తీరవు. పయివారికయినా, పాషాణ హృదయాల కయినా, కంట తడి తగలక మానదు. అలాంటి దురవస్థలో వున్న భార్యను చూస్తాడు. ఆ యమ్మకు భర్త; ఆ పిల్లలకు తండ్రి, వారినిద్దరినీ భరించి పోషించి కాపాడవలసినవాడు. వారికి ఆకలి అన్నమాట



## అడుక్కుతినేవాళ్ళ మహాసభ

కలగనీయడమే తనలోపము అని తెలుసుకోగలిగిన పురుషుడు. అట్టి వారిచేత ఆకలి అని అడిగించడం మహా ద్రోహం అని గ్రహించగలిగే బుద్ధిమంతుడు. అలా అడిగినప్పుడుగూడా ఆ బాధ తీర్చలేకుండా ఉండడంకంటే దైన్యం మరొకటిలేదు, అని తెలుసుకోగలిగిన మనస్వి- ఇతడు చూస్తాడు. ఆ తల్లి పిల్లలు పడుతూ ఉన్న యాతన అంతా చూస్తాడు.

అదయినా ఎలాగచూస్తాడు ? బాహుటంగా చూడలేడు. అలా చూడటానికి గుండె దిట్లవులేదు—అంతకుముందే ఆ గుండె నీరయి ఉంటుంది. దై ర్యం చాలదు. అందుచేత చాటునవుండే చూస్తాడు. వారి కంట పడకుండానే చూస్తాడు. తాను పడుతున్న హృదయావేదన తనకు తెలుసును. ఆ తల్లి ఎంత పరితాపం పొందుతూ ఉంటుందో తాను గ్రహించగలడు. దుఃఖాన్ని ఆమె ఎంత ప్రయత్నంతో ఎలా ఆపు కుంటుందో ఎరుగును. అందుచేత, అతను తటాలున వారి ఎదట పడి చూడలేడు. గుబాటున వారి దగ్గరకుపోయి చూడలేడు. తాను చూస్తున్న సంగతయినా వాళ్ళకు తెలియకుండా చూస్తాడు.

....ఎత్తి ఊరడిల బల్కెడు

సాధ్విని చూచిచూడనట్లరసి....

ఆ సాధ్విని, పిల్లల బాధతో పేగులు కలగిపోతున్న ఆ ఇల్లాలును చూచి చూడనట్టు చూస్తాడు.

చూస్తాడు : ఎంత చిన్నమాట ! ఎంత తేలికగా అంటాము : కాని, అతని అవస్థో—చూచేసరికి, నూదులు గుచ్చుకుంటాయి కళ్ళలో. శూలాలు గుచ్చుకు పోతాయి హృదయంలో. కడుపులో చెయ్యిపెట్టి కలిచి వేసినట్లవుతుంది. పై ప్రాణాలు పైనే ఎగిరిపోతాయి. నిర్వీణుడయి

పోతాడు. పాదాలక్రిందనున్న భూమి పగిలిపోయినట్టు, తాను పాతాళ గహ్వరంలో పడిపోతున్నట్టు అనిపిస్తుంది. ఏడవలేడు, చూడలేడు. తెరిచే ఉంటాయి కళ్ళు. కాని, దృష్టి చచ్చిపోతుంది. చెవులు వినబడవు. బతికే ఉన్నా, ఒక్క క్షణకాలం, చచ్చినవాడితో సమాను డయిపోతాడు. చైతన్యం తిరిగి వచ్చిన తరువాత గూడా మరొక్క క్షణం మనవాడు కాడు. ఏదో స్వప్నావస్థలో ఉన్నట్టుంటాడు. ఏవో కళ్ళకు కట్టినట్టు కనిపిస్తాయి. ఏదో సినిమాలో తన చరిత్ర చూస్తూ ఉన్నట్టుంటాడు. తన తెలివి తెల్లవారిందన్న సంగతి పెద్దక్షరాలతో (క్లోజ్‌స్పర్లో) కనబడుతుంది. తన శక్తి ఒక మిథ్య అని అనిపిస్తుంది. ఇక లాభం లేదు అని గ్రహిస్తాడు.

‘అన్యథాశరణం నాస్తి’

అని ఒక్క నిట్టూర్పు దీర్ఘంగా విడుస్తాడు.

దానితో ఆ స్వప్నావస్థ పోతుంది: జాగ్రదవస్థ కలుగుతుంది. దానితో తన పౌరుషం, తన మానసం అన్నీ చంపుకుంటాడు. ‘యాచ్నా భంగ’ భయాన్ని నరికివేస్తాడు. కాదు, కాదు, నరికివేశానని అనుకుంటాడు. పోయి అడుగుతాను అని నిశ్చయించుకుంటాడు. అడగ గలుగుతానని అనుకుంటాడు. ఆ దైర్యం ఉంటుందని ఊహించు కుంటాడు. బయలుదేరుతాడు. ‘దేహీ’ అన్న మాటను ఉచ్చరించడానికి అడుగు వేస్తాడు.

పాపం : ఎరగడు. ఆ దైర్యం తనకు ఉండదని తెలియదు. అడగడం అంత సులభమయిన పనికాదు అని గ్రహించలేడు. అది త్రిశూలయాతన అని పోల్చుకోలేడు. ఆలుబిడ్డల ఆవేదనే కనబడు తుందిగాని, ఆవల అడిగేటప్పుడు పడేపాట్లు కనబడవు. నోరాడకా,

గొంతు వినబడకా, మాటలు తెగిపడుతూ, అక్షరాలు లోపిస్తూ మహా  
దురవస్థలను భరిస్తాడని తెలుసుకోలేడు.

భోజనం దేహి రాజేంద్రా

భోజనానిరీ లేదయా

అన్నట్టు నాలుగు మాటలు చెప్పబోయి 'ఔంకాయ పిచ్చికొండ'  
చేస్తాడని అనుకోడు పాపం :

ఇంత మహా యాతనతో అడుగుతాడు. దాతకు తన ఇంటిలో  
వున్న దురవస్థ మనవి చేసుకుంటాడు, ఏదయినా సాయం చెయ్యమని  
యాచిస్తాడు.

నీవే తప్ప నితఃపరం బెరుగ

మన్నింపందగున్ దీనునిన్

అన్నట్టు అర్థిస్తాడు.

అయినా కొందరు "దాతలు" పొమ్మంటారు. వారికి నోరెలా  
వస్తుందో? ఎవరయినా చెప్పగలరా? పండితులుగాని పరమహంసలు  
గాని చెప్పగలరా? అంత ఎందుట? ఆ నోరులతో ఆ "దాతలను"  
సృష్టిచేసిన ఆ భగవంతుడు చెప్పగలడా? ఆ నిర్భాగ్యుని పొమ్మన  
డానికి నోరెలా వస్తుందో? ఆ దీనుడిని పొమ్మనడానికి సాహసించినదీ  
ఒక నోరా? కాక పోతనామాచ్యుడన్నట్టు

ధమ ధమ ధ్వనితోడి డక్కగాక ?

అది నోరా, మారణ ధ్వనిచేసే ఒక మహామారి యంత్రమా ?  
అని అంటే తప్పా ?



## భూమికి బరువు

ఒక పెద్దమనిషి అడిగాడుఅంటే అంతదురవస్థ ఇంట్లో ఉందన్నమాట. అతడు తన హృదయంలో అంత యాతన అనుభవించాడన్నమాట. అడగడంలో అంత ఆయాసం పడ్డా డన్నమాట.

‘పెద్దమనిషి’ అని అనడానికి ఒక్క కారణం ఉంది. ఎందుచేతనంటే — తక్కిన అడిగే వాళ్ళని ఈ జాతిలోనుంచి తొలగించడానికి అడగడమే వృత్తిగా పెట్టుకున్నవారు ఇందులో చేరరు. ఏమిటి చేస్తుంటారంటే అని అడిగితే ‘యాయవారం మా వృత్తి’ అని చెప్పే పెద్దలు ఇందులోచే రరు. బ్రహ్మదేవుడు మమ్మల్ని అడుక్కొని బతకమన్నాడు అని సగర్వంగా చెప్పేవారూ ఇందులో చేరరు.

రోగంచేతగాని, వికలాంగులుగా వుండడంచేతగాని, గత్యంతరం లేక, అడుక్కోవలసినవారుగూడా ఇందులో చేరరు. వారు మొదట అడగడానికి ఎంత దురస్థిల్లినా, అభ్యాసబలంచేత అడుక్కోవడమే వృత్తి అయిపోయింది. వారు మర్యాదగా బతకడానికి తగిని ఏర్పాట్లు ఈ సంఘం చేయలేదు. వారి ఆకలి చిచ్చును సంతృప్తి పరచడానికి మన మానవోత్తములు దీనికన్నా మరొకదారి చూపించలేక పోయారు. కాబట్టి. ఈ వికలాంగులూ, ఈ కుష్టురోగులూ, అవతల దేవుడిని తిడుతూ ఇవతల మానవ సోదరుల ఏర్పాట్లకు వుసూరుమంటూ బతుకుతారు. మానవ హృదయంలోవున్న నీచత్వానికి పీఠతా స్మారక

చిహ్నాలు. మనుష్యుల దుష్టత్వానికి వీరంతా సజీవంగావున్న మాన్యు మెంటులు. వీరికి అడగడం అభ్యాసం అయిపోయింది. వారి దోషం వీరీ లేకపోయినా, అందుచేత పీడినిగూడా పైనచెప్పిన “పెద్దమనుష్యు” లలో చేర్చవద్దు.

అడగకుండా కాలక్షేపం చేదామని ప్రయత్నంచేసి బతికిన వారినే ఇందులో చేర్చాలి. ఆత్మకుటుంబం పడుతూవున్న బాధ అన్యులకు కనపడ నీయకుండా గుట్టుగా బతకాలని ప్రయత్నం చేసే వారినే ఇందులో చేర్చాలి. విద్యా, బుద్ధి, బలమూ, ఓపికా, ఎన్ని వున్నప్పటికీ; ఒకరిని అడగకుండా కాలక్షేపం చెయ్యలేకుండా అవస్థ పడుతున్న వారినే ఇందులో చేర్చాలి. తగిన అవకాశం ఇస్తే, తానే పదిమందికి పెట్టగలిగిన వాడయినప్పటికీ, “దురదృష్టం”చేత అడగక తప్పని అవస్థకు వచ్చినవారినే ఇందులో కలపాలి.

అటువంటివాడు అడిగినప్పుడు, అతను అడిగాడని భావించడం తప్పు, అధర్మం, ఇవతలివాడికి ఒక్క మహావకాశాన్నిచ్చాడన్నమాట గ్రహించాలి. దాత అనిపించుకోడానికి ఒక మంచి సదుపాయాన్ని కలిగించాడు. అప్పుడు, ఆ మహా దురవస్థలో వున్నప్పుడు ఒక్క చిన్న సహాయం చేసినట్టయితే, అడగడానికి వచ్చిన ఆ మహానీయుడు ఆత్మహత్య చేసుకోడు ; అటువంటివాడు బతికాడు అంటే ప్రపంచానికి ఎంత లాభం ! అతని మేధాశక్తితో లోకానికి ఎంత ఉపకరించ వచ్చును ! ఎన్ని మహోత్తమకార్యాలు చేయవచ్చును ! ఎంత విజ్ఞానం కలిగించ గలుగును ! ఆ సమయంలో, సకాలంగా, ఆ స్వల్ప సదుపాయం చేసినవాడిది కదా ఆ పుణ్యం, ఆ కీర్తి అంతాను. అటువంటి మహావకాశం కలిగించాడు అడగడంవల్ల.

ఈ మాటల అర్థం చక్కగా తెలియాలి అంటే మరేమీ చెయ్య నక్కరలేదు. అతడున్న అవస్థ, అతడి ఆబిద్దయన్న అవస్థ, అంతా తెలుసుకదా, ఇప్పుడు, ఆ దాత లేదు పొమ్మన్నా డనుకొండి. తరువాత అతడి చరిత్ర ఏమవుతుంది ? కొంచెం ఊహించండి. గుండెలు బద్ద లవుతాయి గాని సామాన్యమా ? ఏమి చేస్తాడు ? తన ఒక్క ఆశ నిరాశ అయి పోయింది. కావలసిన సహాయం చిక్కలేదు. అన్యదా గతిలేదు. ఇంటికి పోగలడా ? ఎలా పోతాడు ? ఆవురావురు అని చూస్తున్న ఆ ఇల్లాలికి ఏమని చెప్పుతాడు ? వట్టిచేతులతో ఇంటికి పోయిన ఏ మగును ? ఇంతవరకు తల్లి ఏమని ఓదార్చినదో తెలుసును కదా పిల్లలను ? అదిగో, నాన్న వెళ్ళాడు, ఏదయినా తెస్తాడు, ఒక్క షణం వుండండి అని కదా పిల్లల గోడును తగ్గించింది ? ఇతడు చేతులు వేలవేసుకొని పోయిన — పిల్లలు, తల్లి మొదట చూచేది చేతులు కదా ? — తల్లే మగును ? పిల్ల లేమగుదురు ? ఆ నిరాశ, ఆ ఆశ భంగం, తన వ్యర్థత్వమూ అన్నీ తాను చూసి ఎలాగా సైరించ గలుగును ? ఆ దురవస్థను చూడటానికి ఇంటికి తిరిగి వెళ్ళగలుగునా ? వెళ్ళలేదు—వెళ్ళడు.

వెళ్ళకుండా వుండగలదా ? చూడండి. వెళ్ళకుంటే, అయ్యో ! పిల్ల లేమవుతున్నారో అన్న చింత చెండాడుతుంటుంది. ఎంత ఏడుస్తున్నారో, ఆ చిన్న పిల్ల ఎంత దురపిల్లుతూ వుందో, ఈ చిట్టివాడు ఎంత నుల్చుకొని పోతున్నాడో, ఆ పెద్ద పిల్ల ఎంత దుఃఖం ఆచుకున్న పీలులేక ఏరీతిని భోదన ఏడుస్తువుందో. ఈ ఆరోచనలు యమ దూతలలాగా పీడించవా ? ఇంత దుఃఖభారాన్ని ఇంట్లో వుంచి, దానిని సరిచూచుకోమని తన భార్యను విడిచిపెట్టి నట్టేకదా ? తాను చూడలేక



పారిపోతున్నాడు; అటువంటి బాధను సమాలించుకో అని తన ఇల్లాలును విడిచిపెట్టి నట్టయింది. ఎంత నీచుడను అనుకోడా? ఆశాభంగానికి తాను ఇలా అడవులపా అయిపోయినప్పుడు, ఆ అబల ఆత్మహత్యకు ప్రయత్నించడం తప్పా; అని మనసుకు తట్టుతుంది: అయ్యో! పాపం! నా విరర్థకతకు ఆ అమాయకురాలిని, ఆ సాధ్విని బలిచేస్తున్నానే అని ఘోరంగా దుఃఖిస్తాడు.. ఆ పిల్లలేమవుతారో అని గోడుమంటాడు. అందరూ కలిసి ఒక్కసారే బలవన్మరణానికి బలి అయిపోతారేమో? ఊహకే మనసు యుల్లుమంటుంది. భరించలేడు, కాబట్టి ఇంటికిపోకుండా వుండలేడు. పోవాలనుకుంటాడు.

మళ్ళీ పోతే కలిగిన బాధలు కంటికి కనబడతాయి; హృదయాన్ని పీడిస్తాయి. పోవద్దనుకుంటాడు. ఇలాగ ఆందోళనలో పడతాడు. పోవడమా, మానడమా అని. రెండువైపులా దుఃఖమే మహా సముద్రంలాగా కనబడుతుంది. రెండు వైపులా అగాధమయిన పాతాళ బావులే గోచరిస్తాయి. రెండు విషయాల్లోనూ యమయాతనే కలుగుతుంది. రెండు పక్షాలా తలలో పాములూ తేళ్ళూ పాకురు తుంటాయి. పిచ్చెత్తి పోతాడు. వెర్రి అయిపోతాడు. దిక్కు ముక్కు రోచదు. ఏమిచేయడమో ఎరగడు. ఏమి చేస్తాడో తెలియదు. ఒక మాను అయిపోతాడు. ఒక రాయి అయిపోతాడు. ఒక పాషాణం అయిపోతాడు. అటు ఆత్మహత్య అయినా చేసుకుంటాడు; ఇటు అతి దారుణంగా ఏ ఖానీనో, ఏ దొంగతనాన్నో చేస్తాడు; నిజం. అతనిలోని మనిషి చచ్చిపోయాడు. పశువు మాత్రం మిగిలి వుంటుంది. అదిగూడా పాషాణ హృదయంతో ఇంక అతన్ని అనవలసిన పని లేదుకదా !

ఈ దాత “లేదు” అన్న రెండక్షరాల ఫలితం చూచారా ? పనికి రావలసిన ఒక మహా వ్యక్తిని పశువుగా పాషాణంగా చేసింది. తన బుద్ధిబలం చేతనూ, తన శక్తితోనూ, మానవ అభ్యుదయానికి తోడు పడ దగిన ఒక మహా వ్యక్తిని బలవంతంగా చంపింది. అతని విజ్ఞానంవల్ల లాభం, అతని కౌశలంవల్ల ఫలితం ప్రపంచానికి లేకుండా చేసింది. అతనికి, అతని కుటుంబానికే కాకుండా సర్వమానవ ప్రపంచానికి నష్టం కలగచేసింది. జగత్తుకే ఒక మహా పుపద్రవం తెచ్చిపెట్టింది. లోకానికే ఒక గొప్ప ప్రమాదం కలిగించింది.

ఇంతకు కారణం తాను లేదన్నాడు ఈ “దాత.” ఒక్కరూక, కాదు—నిజంగా అది ఒక్క ఈక, ఇవ్వడానికి వెనుక తీశాడు. అల్ప సహాయం చెయ్యడానికి చేతులు పచ్చాయి కావు. తన యింటిలో వున్న కుక్కకు పెట్టిన ఖర్చులో ఒక పదవ వంతుకాదు. ఆ అభాగ్యుడు అడిగినది. తానూ తన పిల్లలు ఒక్క గంటలో కేవలం వినోదాల కింద ఖర్చుపెట్టిన దానిలో ఒక్క అణుమాత్రంకాదు ఆ నిర్భాగ్యుడికి లేదన్నది. ఆడంబరం కోసం, వేడుకకోసం ప్రతిదినమూ తాను వ్యయం చేస్తున్న దానిలో నూరోవంతు ఇచ్చినట్టయితే ఆ దరిద్రుడు ఈ పాషాణంకాడు. అల్పాతి అల్ప సహాయం చేసినట్టయితే ఆ హతభాగ్యుడికి మానవ లోకంమీద ఇంత చెడ్డ అభిప్రాయం కలుగదు. జీవితంమీద ఇంత రోత పుట్టదు. ఇంత దారుణకార్యానికి దిగడు.

కాబట్టి, ఆ అడిగిన వాడికి “లేదు” అన్న బదులు చెప్పగలిగిన వాడు ఇంత ద్రోహం చేసినవాడని అంటే తప్పా ? ఆ “దాత” మహా ద్రోహి అని చెప్పుతే ద్రోహమా ? అతడనినది మూరణ మంత్రమే అని అంటే దోసమా ? అది నోరా : ఆ “లేదు” అన్న మాటను ఉచ్చ

రించినది ? కాదు; అలాంటి జవాబు చెప్పగలిగిన నోరూ, హృదయమూ వున్నవాడు మనిషి అవుతాడా? ఈ ఖానీ చేసినవాడు ఆ దాతే కదా ? ఆ పిల్లల ఉసురు పోసుకున్నవాడు ఆ దాతే కదా ? ఆ ఇల్లాలి జీవనానికి కుతార మయినవాడు ఈ దాతే కదా ? రోకానికి ఇందరివల్ల సేవ లేకుండా చేసినవాడు ఈ దాతేకదా ? ఇటువంటి దాత ఎవరయితేనేమి ? ఎంతధనికుడయితేనేమి ? ఎన్ని గొప్ప పనులు చేసినవాడయితే నేమి ? ఎందరికి ఎంత ఇస్తేనేమి ? ఈ మహాపాపానికి ఈ దాత వట్టి రోత కాదా? మహా పాపికాదా! పరమ దుర్మార్గుడు అంటే ఇంకా ఎవడో వున్నాడా ? అందుచేతనే అన్నాడు. కవి ఇలాంటి వాడిని గురించి.

వా దొకరుండె భరంబు ధాత్రికిన్ ;

కానలు కావు ; శైలములు కావు ;

పయోధులు కావు భారముల్.

ఈ 'దాత' ఒక్కడే ఖామిక్ బరువట. ఈ అడవునూ, ఈ సముద్రాలూ, ఈ కొండలూ బరువు కావట; ఖాదేవి వీటినన్నిటినీ మోయగలుగుతుందట. కాని, ఇలాంటి వాడిని ఒక్కడిని మాత్రం మొయ్యలేనని మొర్రపెడుతుందట. అలాంటి అడిగినవారికి "లేదు" అన్నమాటలో ఖానీ వుందని వారు గ్రహించాలి. అదిగ్రహించిన వాడే దాత తక్కినవాడు కాడు.



# దాతలకు కలిగే పాతకాలు !

అభిమానం కలవాడిచేత అడిగించడమే ఒక మహదోషం సంఘానికి. అలా అడిగినప్పుడు లేదనడం అంతకన్నా మహాపాపం. ధనం ఉన్నవాడు, ఒకరికి ఇవ్వడానికి శక్తి ఉన్నవాడు, అక్కడా ఇక్కడా ఇచ్చినందువల్ల దాత అనిపించుకున్నవాడు, లేదంటే మహా మోరం. మానసం గలవాడు, అడగడం కోసం తన సర్వస్వం త్యాగం చేసుకున్నవాడు, అడగలేక అడగలేక అడిగినవాడు అడిగినప్పుడు లేదనడమా?

ఈ శాంతికనీ, ఆ పుణ్యాహవాచనానికినీ కర్చుపెడతాదే. ఈ అర్థి ఇలా కృశించిపోతూ ఉంటే, తాను అనిన “లేదు” అన్నమాటతో ఆత్మహత్యకు చూస్తూవుంటే ఆ దాతకు శాంతి ఎక్కడనుంచి వస్తుంది? ఆ పుణ్యాహవాచనంవల్ల లాభం ఎలా కలుగుతుంది. అతడు నిజమైన దాత అవుతాడా? పెద్దలు, పెద్ద పెద్ద పొట్టలు కల బ్రహ్మణ్యులూ పొగడాలన్న ఉద్దేశంతో చేసిన పనే అవుతుంది కాని, తన కర్చు ఇంకొకలాగా పేరు కెక్కుతుందా?

భూతదయ కోసం, జంతు సంరక్షణకోసం అని కొంత డబ్బు కర్చుపెడతాడు. కుక్కలకూ నక్కలకూ కొంత పైకం వ్యయం చేస్తాడు. దానితో పెద్దలూ దొరలూ తన పేరు వింటారనుకుంటాడు. లేదా, దానితో మోక్షం చూరగొంటా ననుకుంటాడు. మూర్ఖబుద్ధి! జంతువు

లలో కెల్ల మహాజంచువు మనిషి. వారిలో మానసం కలవాడు మణి పూస; సోదర మానవుడు. అలాంటి జంచువు అష్టకష్టాలు పడుతూ అడిగి లేదనిపించుకొన్న యాతనను అనుభవిస్తూంటే, ఇతనికి భూత దయ ఎక్కడ ఉంది ? ఆ మాటకూ, ఈ దాతకూ ఎంత దూరం ? ఇంతకంటే హింసాపరుడు మరొక్కడుంటాడా ?

విద్యాలయాటూ, ఉచిత వేతనాలూ నెలకొల్పానని గర్వం : అవును గర్వమే. కేవలం మెప్పుకోసం చేసినపని; పత్రికలకు ఎక్కు తుందన్న ఆశ, ప్రకటన—అడ్వర్టైజుమెంటు—కోసం చెల్లించిన పైకం. అంతే ఈ దౌదాంధ్యం అంతాను. అలాంటి పటాబోపానికి, అలాంటి ప్రఖ్యాతికీ ఇక్కడ వీలులేదు. ఈ అభాగ్యుడు ఏపాటి ప్రక టించ గలడు ? వీడికిస్తే పేరా ? ఊరా ? కాబట్టి ఈ దాతకు చేతులు రావు. ఇలాంటివాడు ఎంతచేస్తే ఊత్రం, ఏమిలాభం : విద్యాస్థానం లాగున్న ఈ అర్థిని, విజ్ఞానఖనిలాగా ఉండదగిన ఈ అభాగ్యుడిని, ఇంత అవస్థ పాలుచేసిన ఈ దాతకు విద్యాలయ స్థాపనకీర్తి వస్తుందా ? సక్రమ ప్రపంచంలో రాగలదా ? అలా వచ్చింది ఏదయినావుంటే అది సరియయిన కీర్తి అవుతుందా ? వట్టి బూటకమూ మోసమూ కాక మరేమిటి ?

ఈ ఆడంబరం అంతా పేరుకోసం ప్రాకులాడడం, మెప్పు కోసం చేయడం. విలాసాలకోసం దేవులాడడం. అంతేగాని ధర్మం ఆచరించడానికి కాదు. ఇలా ఇచ్చినదంతా అక్రమ వ్యయం. అధర్మం లేనివాడు దురవస్థలలో పడి, భార్యాపిల్లలతో ఏ చెరువులోనో బావి లోనో పడబోతూవుంటే, ఉన్నవాడికి ఆ పేరుతోనూ, ఈ పేరుతోనూ ఇచ్చేవాడిని ఏమనడం ?

పెక్కుచందాలన్ పండు, ఒకప్పుడున్

తిరుగ దింటన్ పాడియున్ పంటయున్

అన్నట్టులున్న ఏ ప్రవరాఖ్యుడినో పిలిచి పదివేలు ఇస్తే ప్రయోజనం ఉంటుందా ? ఆ పక్కనే, వెన్నునంటుకొన్న డొక్కలతో మలమల మాడిపోతూ, మృత్యుదేవతకు బలి కానున్న వారు ఉండగా ఈ దానం దానం అనిపించుకుంటుందా ? అలాంటి దానాలు చేసినవాడికి పుణ్యం కలుగుతే, బాలఘాతకులకు, బృందెపోటుదారులకు, ఖానీదారులకు ఎందుకు కలుగదు పుణ్యం ! వీరు చేసింది ఖానీకాదా ? ఆ శిశువులు, ఆ ఆడుది ఆకలి ఆకలి అని అరచి చచ్చుటకు కారకులు ఈ దాతలే కదా ! ఒక్క—కాను, ఒక్క వీసమయినా సరే—వీరే దయతో వారిపైద పారవేసినట్టయితే, వారికి ఆ బలవన్మరణం ఎందుకు కావలసి వుంటుంది ? ఈ దాతలు దానిని చూడరు. పేరుకోసం చూస్తారు. “ఏమి సంతర్పణ చేయించారండీ, లడ్డూలూ, జిలేబీలు పాయసంతో” అని అనుకుంటారు కదా. దిడ్డి సంభావనే అర్థరూపాయాలు అని చెప్పుకుంటారు కదా అన్న ఆశతో ఇచ్చినది ఈ పైకం. బజారులో ఇలా పుణ్యం కొనడానికి చూచిన వెంగిలితనం, అది ధర్మం అనిపించుకోలేదు. వారు దాతలు కాలేరు. అది దానంకాదు, సోదర మానవ హత్య.

ధర్మం అంతా దానం అయింది. ఇప్పుడు దానం అన్నది సోదర మాననం, మానవ హత్య క్రింద పరిణమించింది. దానం అన్నపేరున, మతం అన్న మిషతో మోరాలు జరిగిపోతున్నాయి. అక్రమం, అన్యాయం, అపస్మారం ఇవే వ్యాపించిపోయాయి. దీన్ని చూచారు బుద్ధిమంతులు. గుండెలు బాదుకున్నారు. తప్పు గుర్తించారు. దీనిని సరియైన దారిలోనికి తిప్పితేనేగాని వీలు లేదని గ్రహించారు.



## అడుక్కుతినేవాళ్ళ మహాసభ

కాని, ఎలా తిప్పడం? అగ్రజాతులు ఊరుకుంటాయా? ఇన్నాళ్ళూ అనుభవిస్తున్న హక్కులు పోగొట్టుకుంటారా? నరక కూపంలో తోసివేయరా? అందుచేత మొండిపట్టు పట్టలేక పోయారు ఈ బుద్ధిమంతులుకూడా. అట్టే కటువుకాకుండా, అంతమెత్తన కాకుండా, ఒక ఉపాయం పన్నారు. అంతకన్న పేరే మార్గం వారికి కనబడలేదు. అపాటి అయినా చేసినందుకు సంతోషించాలి.

ఈ బుద్ధిమంతులు చేసినది ఏమిటేదు. ఈ దానం అన్నది కళ్లు మూసుకొని చేసే ఒక పని కాదనీ, ఇచ్చినదంతా దానంకిందే రాదనీ ఒక విసురు విసిరారు. దానం అన్నది ఒక విద్య అన్నారు. దాని రహస్యాలు తెలుసుకోవాలన్నారు. అందుకొరకు కొంత కృషి అవసరం; అందులో ఉచితం అనుచితం అన్న భేదం ఉందన్నారు. పాత్రదానం అపాత్రదానం అన్న విభేదం ఏర్పాటు చేశారు. అపాత్రదానంవల్ల నరకం, పాపం వస్తుందన్నారు. ఇవ్వడానికికూడా కొంత అదురూ బెదురూ అన్నవి కల్పించారు.

### దానవిద్యా పరతంత్ర మనసుడు

అన్నారు ధర్మరాజును. దానం అన్నదానిని విద్యగా కృషిచేసి, దానిలోనే ఆసక్తి కలవాడట ధర్మరాజు. శ్రీనాథ మహా కవి (అంటే సంస్కృత కవి శ్రీహర్షుడు గూడా) దానాన్ని గురించి కొన్ని పద్యాలు చెప్పాడు. పాత్ర అపాత్ర దానా లన్నమాట తెలియక దాతలుచేస్తూ ఉండిన అపాత్రపు పనులతో శ్రీనాథుడు గూడ విసిగిపోయాడు. హృదయం మండింది. ఆ దాతలు అర్థులనుపెట్టిన అవస్థలు బాగా తెల్సుకున్నాడు. లజ్జతో అడిగేవారు ఎంత సంకట పడతారో ఎరుగును. అటువంటి వారికి లేదనడం ఎటువంటిదో, రేపురా, మాపురా, అని అవసర

అ లి ం డి యా.

సమయందాటి పోవడం అంటే ఎంత ఘోరమో గ్రహించాడు...  
అంటాడు.

కటికతనంబు మాన్చి, చటుక్కాకు

విడంబముగూర్చి, లజ్జసం

కటపడజేసి, అర్థి కడు

కారీయ పెట్టెడు పాతకంబు అ

క్కట : తొలగంగ జాలునొకొ

కాలవిలంబము నాచరించి, పి

మ్మట తదభీప్సితార్థము

సమర్పణచేయు ప్రదాత యెమ్మెయిన్

అని కటువుగా చెప్పాడు. ఎప్పుడో ఎంత ఇచ్చినా లాభంలేదు...  
అర్థిని ఈ అవస్థకు తెచ్చిన దాత ఆ పాతకాన్ని తప్పించుకోలేదని...  
గట్టిగా చెప్పాడు. సకాలంగా పాత్ర దానం చెయ్యనివాడు ఎంత ధనం...  
ఇచ్చినా పాతకుడే అని నిరాఘాటంగా తెలియజేసి ధన్యుడయాడు.

దానకలా కలాపసముదంచిత

సార విపేక సంపదన్

మానిత యాచమానజన

మానస వృత్యభి పూర్తి బుద్ధి ఎ

వ్వానికి లే దొకింతయును

వాదొకరుండె భరంబుధాత్రికిన్

కానలుకావు, శైలములు

కావు, పయోధులు కావు భారమున్.

దానం అన్నది విద్య. దాని సంగతి తెలిసినవాడు అర్థిని ఆయాశ...  
పెట్టకూడదు. వచ్చినంత మాత్రం చేతనే గ్రహించాలి. ఒక్కమాటను...

అతడు అనగానే పది విషయాలను ఆవగాహనం చేసుకోవాలి. అడగ  
తంలో ఉన్న లజ్జను సంకటాన్నీ అతనికి కనబడకుండా చెయ్యాలి.  
అతని మనస్సులో ఉన్న కోరికను బోధపర్చుకోవాలి. ఆలస్యం చేయ  
కుండా, ఆయాసం కలుగనీయకుండా, ఆ కోరికను సఫలం చెయ్యాలి.  
అలా చెయ్యనివాడు భూమికి బరువట. మహా బరువట. ఈ భూదేవి  
—ఇంతకు ముందు నేను చెప్పినట్లు—ఎలాంటి బరువయిన పస్తువు  
వయినా మోస్తానంటుంది గాని, ఇలాంటి అయోగ్యపు దాతను మోయలే  
నంటుందట. ఈ అడవులూ పర్వతాలూ ఈ మహా సముద్రాలూ  
ఇవన్నీ అంత బరువుగా కనబడవట భూదేవికి. సంగతులు గ్రహించి  
అడిగినవాడికి అర్హవిధంగా సదుపాయం చెయ్యని ఈ దాత ఉన్నాడే,  
వీడిని మాత్రం మోయలేక మొర్ర పెడుతుందట.

కటువయిన మాటలు అయినా సత్యమయినవి. లక్షమంది అడిగే  
వారున్నా ప్రమాదంలేదు; గాని, ఇలాంటి దాత ఒక్కడుంటే దేశానికి  
చష్టం, ప్రపంచానికే సిగ్గుచేటు. అతడి ఐశ్వర్యం నిరర్థకం; అతని  
శ్యాగానికి అర్థంలేదు. అతని జీవితమే వ్యర్థం. ఎందుచేతనంటే ఒక్క  
సంగతి. తన ధనం ఎక్కడిది? తన ఐశ్వర్యం ఇచ్చిన వారెవరు?  
సంఘం ఇచ్చిందే. తాను మంత్రించి డబ్బు చెయ్యలేడు. కదా! ఒక  
వేళ అలా చేశాడన్నా ఆ మంత్రం ఇచ్చినది గూడా సంఘమే. సంఘం  
వల్లనే తాను బాగుపడ్డాడు. తనవల్ల సంఘం బాగుపడేటట్లు చెయ్యడం  
తనకు విధి. తన సంఘ సోదరుడి కష్టం తాను తొలగించడం తన  
ధర్మం. చేతనయినంత వరకు సహకారం చెయ్యడం తన కర్తవ్యం.  
కష్టదశ యందు మంచివాడు చిక్కుకొని పోయినప్పుడు, గొప్పవాడయితే



## అ లి ం డి యా

కొంత ధన సహాయం చెయ్యాలి; పిడికెడు పెట్టడానికి వీలులేని పేద  
అయితే, ఒక్క కన్నీటిచుక్క కార్పాలి. ఈలాగున చేసిన వీరిద్దరే  
మనుష్యులు. తక్కిన వారంతా మానులు. మట్టిముద్దలు. ఆ పని చేయ  
నప్పుడే వీరు భూమికి బరువులవుతారు. సత్యం కాదా శ్రీనాథుడి పద్యం

---

## “రేపు - మాపు” దాతలు

అభాగ్యుడు; ఆలుబిడ్డలతో అవస్థలు పడతాడు. అన్యులకు తెలియనీయకే అష్టకష్టాలు పడతాడు. రవంతయినా దారికనబడదు. విధి లేక ఆత్మను చంపుకొని అడగడానికి వస్తాడు.

దాత కదా అని వస్తాడు; ధర్మబుద్ధి కలవాడని విన్నాడు కాబట్టి వస్తాడు; మంచి చెడ్డలు గ్రహించగలిగిన మనిషికదా అని వస్తాడు. ఎప్పుడూ నోరువిడిచి అడగనివాడే అని ఇంతయినా ఆలోచించడా అని వస్తాడు. పేరుకు తగిన పెద్దతనం ఉండకపోతుందా అని వస్తాడు.

ఆ రావడం, నిజంగా ఆలోచిస్తే, దాత అనిపించుచునే వాడికి ఒక అగ్నిపరీక్ష. నిజా నిజాలు బయటి కీడ్చే శక్తిగల ఒక మహా అవ కాశం. ఆ రావడంతో ఆసలు గుణా గుణాలు తేలిపోతాయి. మంచి బంగార మేదో, మాయ బంగారమేదో బట్టబయలవుతుంది. ఏమంటారా?

ఇంగిత జ్ఞానం కలవాడూ, ఉత్తమ దాత అనిపించు కోవలసిన వాడూ, అతనిచేత అడిగించుకోడు. వచ్చి రావడంలోనే - అతడు నోరు కదిపి కదపకుండానే, పరిస్థితులు గ్రహించుకుంటాడు. అడగడంలో అతడు ఎంత దురవస్థ పడతాడో ఊహించుకుంటాడు. అంచేత అతడిని అడగా అడగనీయడు. ఆ నైచ్యాన్ని అనుభవించనియ్యడు. అడగవచ్చిన వాడి అభిప్రాయాన్ని పూర్తిచేస్తాడు. అంతేకాదు. ఇచ్చినది చాలా స్వల్ప మన్నట్టు మాటలలో తేలుస్తాడు. మరి పదిసార్లు వచ్చినా రావచ్చును

అన్నట్టు ధైర్యం కలిగిస్తాడు. (కాని, మనస్వి, మానసం కలవాడు, మళ్ళీ వస్తాడా? అది వేరే సంగతి). కాని, ఈ ఉత్తమ దాత, అర్థికి ఆ ధైర్యం కలిగిస్తాడు. ఇలాంటి ధన్యులు కొందరుండబట్టే ప్రపంచానికి ఇంకా ప్రళయం రాలేదు.

ఇచ్చవేడిన అర్థి కిచ్చు చిత్తమేకాని,

మునుపింత ఇచ్చితి ననుట లేదు.

అని చెప్పిన మహానుభావు లున్నారు. ఇచ్చిన ఉత్తర క్షణంలోనే ఇచ్చా మన్నమాట మరచిపోతాను.

మరొక జాతి దాత లున్నారు. వీరు అడిగించుకుంటారు. అర్థిం పించుకుంటారు. అందరిలో ఒకట తన్ను అడగడం, తాను ఇవ్వడం ప్రకటన కావాలి. తన ఆధిక్యం ప్రదర్శించుతా నన్న ఉబలాటమేకాని, అవతలి అభాగ్యుడు, ఎంత నీరయిపోతాడో ఈ దాతకు అక్కరలేదు. అతడు యాచించాడు అని ప్రజలు అనుకుంటా రన్న ఆలోచన ఈదాత కుండదు. తానిచ్చా నన్న సంగతే చెప్పుకుంటారని అనుకుంటాడు.

ఇంకొక చిత్రం. అడగవచ్చిన వాడిని ఈ దాతే నోరారా పొగు డుతాడు. మీరు చాలా గొప్పవారండీ అంటాడు; మంచివారండీ అంటాడు; మహా విద్వాంసులండీ అంటాడు. ఎందుకో తెలుసునా ? ఆ విద్వాంసుడిని, ఆ అభాగ్యుడిని, మెచ్చుకోవాలని కాదు. అటువంటి వాడికి సహాయం చేశాడని దాతను చెప్పుకోడానికి. ఆ ప్రశంస అంతా తన ఎడ్వర్ పైజ్ మెంటు కోసం. ఏ మయితే నేమి ? ఇంతో అంతో ఇస్తాడు. అడిగినవాడి అపదను ఒక విధంగా కాస్తాడు. ధన్యుడే.



“రేపురా మాపురా” దాత లున్నారు. “లేదుపో” దాత లున్నారు. వీరిద్దరిని పాపులే అన్నారు పెద్దలు. లేదు అని చెప్పిన దాత నోరు మారణయంత్ర మన్నారు. రేపు రా మాపు రా వారిని,

లజ్జ సంకటపడజేసి అర్థి కడు  
గారియ పెట్టిన పాతకంబు, అ  
క్కట తొలగంగ జాలు నొకొ  
కాలవిలంబము నాచరించి, పి  
మ్మట తదభీష్పితార్థము  
సమర్పణ చేయు ప్రదాత యెమ్మెయిన్ ;

అని, ఇదీ పాతకమే అన్నాడు. కాబట్టి ఇద్దరూ పాపులే. వీరిద్దరిలో ఎవరు ఎక్కువ పాపులో నిర్ణయించడం కష్టం. ఇద్దరూ ఘాతకులే. కాని, లేదన్నవాడిది గుండు చెట్టు. తారున తెగడమో తేలడమో ఒకటి జరుగుతుంది. రేపు రా, మాపు రా దాతది అదికాదు. కుళ్ళుచావు. రేపు మాపు దాత లంతా రూపుమాపు దాతలు. అడిగినవాడి రూపే మాపరు. యావద్దేశం రూపూ మాపుతారు. అడగలేక అడగలేక అడిగే వాడికి అడగడం అభ్యాసం చేస్తాడు. ఒక్క కాసుకోసం పెక్కుసార్లు అడిగిస్తారు. మనిషిలో ఉన్న సున్నితమైన గుణాలను మాటి మాటికి చంపుకునేటట్టు చేస్తారు. యాచనలో ఉన్న దైన్యాన్ని అనేకసార్లు అనుభవించేటట్టు చేస్తారు. మనిషిని పశువుగా తయారుచేస్తారు. ఉత్తముడిని వుత్తబికారివాడిగా చేస్తారు. పండితుడిని బిచ్చగాడిని చేస్తారు. దేశం రూపు మాపిన వాడు కారూ ?

ఈ రోగా ఆ అభాగ్యుడి గతి ఏమిటి? ఆ కుటుంబం అవస్థ ఎలా ఉంటుంది? ఒక్క క్షణమయినా పుండడానికి వీలులేనప్పుడు గదా,

అతడు అడగడానికి బయలుదేరాడు? అలాంటివాడు రేపుగాని మాపుగాని రావడానికి ఆవకాశం ఉందా? ఎంత? ఈ ఆలోచనలు మీకుంటాయి. మాకుంటాయి. కాని, ఆ దుర్మార్గుడు దాతకు వుండవు. నాలుగుసార్లు తప్పించుకోవడం ఒక నాగరికత; పదిసార్లు అడిగించుకోవడం ఒక పెద్దతనం. ఈ దాతల ముఖాలు చూచుకుంటూ వుండేటట్టు ఆ ఆభాగ్యుడిని చేయడం ఒక ఘనత. పదిమంది కనిపెట్టుకుని వుంటారు అని అంటే అది ఒక పెద్ద ప్రశంస లాగా కనిపిస్తుంది ఈ దాతకు.

ఇలాంటివారి దగ్గర పడికాపులు కాస్తూ కూర్చుండిన వారిని చూచే ఒక మహానుభావుడు మనసు నొచ్చి ఇలా అన్నాడు;

“ఎందుకో వీరంతా ఈ ఖలుల; ఈ దుర్మార్గుల ముఖాలు చూచు కుంటూ ఇలా బాధపడుతున్నారు ?” అని అడిగాడు. అంటే ఇలాంటి నికృష్టపు బ్రతుకు బతకడానికన్నా అడవులలో ఆకూ ఆలమూ, తిని బతకడం మంచిదని సూచించాడు. అక్కడికే పొమ్మన్నాడు. అంతేకాదు అక్కడ మరొక్క సుకృత ముందట.

ధనగర్వంతో నోటికి వచ్చినట్లెల్లా మాట్లాడుతూ వుండే రాజుల పేరయినా చెప్పేవాడెవ్వడూ వుండదట.

నామాపి న శ్రూయతే

అభిప్రాయానికి సంతోషించ వలసిందే. కాని, దాన్ని ఆచరణలో పెట్టడం అంత సులభం కాదు. ఇప్పుడు మన కున్న అడవులలో నయినా, అంత స్వేచ్ఛ వుందో లేదో చెప్పలేము.

ధనికుల హజరాలలోనూ, దాతల గుమ్మముల దగ్గరా కనిపెట్టుకొని వుండిన మనుష్యులను చూచి మహానుభవం గల ఒక మనీషి, “ఎందు కొచ్చిన ఆపేదన ? ఇదంతా మానుకొని,

కంఠా కంచుకితాః ప్రసిశ్య  
భవని ద్వారాణి వారణాసీ  
రథ్యా పంక్తిషు పాణిపాత్ర పతితం  
భిక్షా మపేక్షా మహే.

దుస్తులగోల ఏమీ అక్కరలేకుండా చొంత కప్పుకుంటాడట. కాశీనగర వీధులు ప్రవేశిస్తాడట. ఆ యిల్లా ఈ యిల్లా ఎక్కుతాడట. వారు ఎవరయినా ఇంత అన్నం పెడితే, పట్టడానికి బొచ్చే ఏమయినా వుందా? లేదు. పాణి పాత్రం ఒక్కటే; చేతులుపట్టి దోసిటిలో పుచ్చు కుంటాడట. అలా బతుకుతాడట.

అంత విసుగు కలిగించిన వాడెవడు ? ఈ దుర్మార్గ దాత. ఈ రేపు రా మాపు రా గాడు.

ఆ నాటి ఆ మహాను భావుడికి కాశీనగరం వుపయోగించిందేమో కాని, నేడు ఆ అదృష్టంలేదే ! ఈ నాడు అక్కడ కూడా “అన్నమో రామచంద్రా!” అంటూ అటమటిస్తున్నవారు ఎందరో వున్నారు. సత్రాలు లేక పోలేదు. సంస్థలు లేక పోలేదు. లక్షల ఖర్చు తగలేదు. కాని, నిరుపేదకూ, అల్పజాతికీ ఇప్పుడక్కడ దిక్కులేదు. ధర్మ సంస్థలన్నీ దాన సంస్థ లయిపోయాయి. జాతి ముఖ్యమయింది. నీతి సన్నగిల్లి పోయింది. కాలుతూవున్న పొట్టకు పిడికెడన్నం దొరకదు. వేళ్ళాడించుకొని తింటూ వుండేవారికి బహుశ సంతర్పణలు, భూర్జిసంభావనలు.



# వీరు ఒకప్పుడు మనుష్యులే!

---

ఒక ధనికుడి ఇంటిముందు వారి సుగ్రీవ యుద్ధం జరుగుతూ ఉంది. ఇద్దరు మనుషులు రక్కుకుంటున్నారు. కరచు కుంటున్నారు. జాట్టుపట్టి ఈడ్చుకుంటున్నారు. ముఖాలపైని ఉమ్ముకుంటున్నారు. తిట్లు వర్షంలాగా కురుస్తూనే ఉన్నాయి.

ఈ ఇద్దరూ చినిగిన గుడ్డలవారే. చేత బొచ్చెలవారే. ఇద్దరూ బిచ్చమెత్తుకోడానికి వచ్చినవారే. ఆ ఇంట ఇంకా బిచ్చం దొరకనయినా లేదు. ఇంటిలోని వారి కమ్మల చెవులకు వీరి ఆక్రందనం వినిపించ నయినా లేదు. అయినా “నేనున్న చోటికి నీ వెందుకు వచ్చావు?” అని చావ గొట్టుకుంటున్నారు. వీరిలో ఎవరికయినా పిడికెడు బియ్యం చిక్కునో చిక్కవో తెలియదు; ఇద్దరినీ “పో పొండి అరవకుండా” అని బహూ కరిస్తారో ఏమో తేలలేదు, అప్పుడే ఈ సంగ్రామం ఆరంభమయింది. ఎందరు “ఛీ” అన్నా, వారు యుద్ధం విడిచిపెట్టలేదు.

ఇది కలకాదు, కల్పన కాదు — అట్లా అయి ఉంటే చాలా బాగుండును—మేము (నా స్నేహితుడు, నేను) కళ్యాణా చూచినది. కొంతసేపు నిలిచి చూచాము. నా స్నేహితుడు “వట్టి పశువులు! రా రా” అని నన్ను అక్కడనుంచి ఈడ్చుకొని పోయాడు. పశువులు!.... పశువులు!....

మరొకచోట—రెండు కుక్కలు; గుర్రు పెడుతున్నాయి, పశు చూపించుకుంటున్నాయి. కుమ్మలాడుతున్నాయి. హోరా హోరిగ పోట్లాడుతున్నాయి. కర్రలతో అదలించినా మానవు. బండ్లు మోటార్లు పైని పడుతున్నా, కదలవు.

ఈ పోరాటానికి కారణం ఒక్క ఎముకముక్క. దానిలో మూలుగు లేదు. మాంసంలేదు. వట్టి గొట్టమువలె ఉంది. తినవలసినది దానిలో చిన్న మంతయినా లేదు. ఎముక మింగదగినది కాదు కదా ! అయినా, దానికోసం ఇంత ఘోరమైన కాట్లాట !

నా స్నేహితుడేమీ అనలేదు. ఇద్దరమూ నడుచుచు పోయాము. ఇవి పశువులు—జంతువులు—కాబట్టి నా స్నేహితుడేమీ అనలేదని నాకు తెలుసును. వారు మనుష్యులు కాబట్టి ఆ బిచ్చగాండ్రను గురించి అలా అన్నాడు. అక్కడ మనుష్యులు పశువు లయిపోయారు కాబట్టి విడ్డూరం. అందుచేతనే ఆ అభిప్రాయ ప్రకటనం.

ఆ మనుష్యులు జంతువు లయ్యారు. కాదు, జంతువులకంటే నీచు లయ్యారు. కుక్కల కాట్లాటకు ఎముక ముక్క కారణ మయినా వుంది. దానిలో తినవలసినది ఏదీ లేకపోతేనేమి ? తెల్లని ఎముక అంటూ ఒకటి ఉంది. అక్కడ అదీలేదు. ఇంకా ఆ ఇంటివారు కనబడ లేదు. నిండుపిడికిలో, వట్టి పిడికిలో తెలియదు. ఇద్దరికీ దొరుకునో ఒక్కరికే దొరుకునో తేలలేదు. అయినా అంత కాట్లాట ! అంత రక్త పాతం ! ఆ కుక్కలకంటే నీచమని అనాలా ? వద్దా ? నిజంగా జంతువులే; కాదా, దయ్యాలు అనాలి.

కాని, దయా దాక్షిణ్యం ఆ హృదయాలలో ఒకప్పుడు ఉన్నదే. ఇతరులయందు సహనం, మానవ సోదరులయందు సహకార భావం

ఇలాంటి గుణాలు వారికి కొత్తవి కావు, ఒకప్పుడు. మానవులు అంటే గౌరవభావం వారికి ఒకప్పుడు లేక పోలేదు. వారూ ఒకప్పుడు మనుషులే, మా సోదరుడు మాక్సిం గోర్కీ అన్నట్టు.

ఇప్పుడు వారిలో ఆ గుణాలన్నీ నశించిపోయాయి. మనుష్యులు అంటే పరమ దుర్మార్గులనీ, మహా చండాలులనీ వారి హృదయాలలో అచ్చుపడి ఉంది. మనుష్యులంటే నరమాంస భక్షకులని వారి దృఢ విశ్వాసం. ఎలాంటి నరమాంస భక్షకులో తెలుసునా? చచ్చిన నరుల మాంసం తినేవారు కాదు, నరులు బతికి ఉండగానే వారి మాంసం ముక్కలు ముక్కలుగా కొరికి నములుతూ, మధ్య మధ్య వారి రక్తం తోనే దాహం తీర్చుకుంటూ, ఆనందించే సరమాంస భక్షకులు అని వారికి రూఢి.

ఇది ఏ లోకం అని వారినడగండి - ఖాలోకం అని చెప్పరు - చెప్పలేరు. ఖాత పిశాచాల లోకం అంటారు. నరకలోకం వేరే ఒకటి ఉందంటే, అదంతా అజ్ఞానులూ, మూర్ఖులూ చెప్పకొనే మాట అని ప్రమాణంచేసి చెప్తారు. “నరకలోకం” అని చెప్పడానికి బదులు క అన్న ఒక్క అక్కరం తొలగించి “నరలోకం” అని అన్నారంటారు. (చదువుకున్న వాడెవడయినా ఉంటే కప్రత్యయం స్వార్థంలో వచ్చిందని శబ్దరూపం సాధిస్తాడు కూడాను.)

పండువంటి మనుష్యులను ఇలా పశువులుగా, పశువులకంటే పరమనీచులుగా, చేసిన వారెవరో తెలుసునా? చెప్పితే నమ్మతారో నమ్మరో, కాని, ఈ “దాతలే” రేపు రా మాపు రా అన్న ఈ దాతలే యోగ్యతను అయోగ్యతను గుర్తించకుండా అడిగినవాడిని ఆవలకు పొమ్మన్న ఈ దాతలే. పేరులకోసం ప్రాపరాడి, పొరోహితుల ఇచ్చ



కాలను మెచ్చుకొని, ఒకేసారి స్వర్గానికి ఎగిరిపోవాలని తమ ధనం వ్యయంచేస్తూ, ఈ అభాగ్యులను పో పొమ్మన్న ఈ దాతలే. నిజం : ముమ్మాటికీ నిజం :

కటువుగా ఉందేమో : క్షమించాలి. కాని, కడిగి వడపోసిన సత్యం : ఏమంటారా ? వీరు చేసిన ఘనకార్యం చూడండి : ఒకసారి అడగడానికే, అంత యమయాతనపడి, అంత ఆత్మను చంపుకొని, అడగలేక అడగలేక 'దేహీ' అని అడిగినవాడిని, మరొకసారి అడిగించారు. ఇంకా ఒకసారి అడిగించారు. మరి పదిసార్లు అడిగించారు. ఒకడిని అడగడానికే అంత ఘోరవిషాదం పొందినవానిచేత నలుగురిని అడిగించేటట్టు చేశారు. ఇన్నిసార్లు ఆ అభాగ్యుడు ఆత్మను చంపుకోక తప్పిందికాదు. ఇన్నిసార్లు అతనికి యమయాతన అంతా అభ్యాసం చేసుకోక తప్పిందికాదు. మానసం ఇన్నిసార్లు చిదుగక తీరలేదు. ఆ నిర్భాగ్యుడిలో ఉన్న పుంచిగుణాలు, సున్నితమయిన విషయాలు, అన్నీ ఇన్నిసార్లు అంతరించకుండా ఉండటానికి వీలులేకుండా చేశారు - ఈ దాతలే.

పవిత్రమయిన మానవగుణాలను పాడు చేసినవారు ఈ "ఇప్పుడు లే"దన్న దాతలున్నూ, "రేపురా మాపురా" అన్న దాతలున్నూ. అడగకుండానే చెయ్యవలసిన ధర్మం అడుగున పడవేశారు. అడిగిన తరువాతనుగూడా ఈ అగచాట్లకు పోయారు. సోదర మానవుడిని ఈ అవస్థలకు దించారు; ఈ దాతల పుణ్యాన్ని అడగడంలో ఉన్న కాటు దుర్బలం అయింది. మొదట కుట్టినంత బలంగా రెండోసారి కుడుతుండా ఎంతటి తేలయినా ? అలాంటిది పదిసార్లు అడగగా, అడగగా, అదీ ఒక పరిపాటి అయిపోయింది. చురకదు, కుట్టదు, బాధించదు. సున్నితమయిన

## అ లి ం డి యా

సుగుణాలు శూన్యం అవుతాయి. హృదయం ఒక బండరాయి అవుతుంది. ఇకను ఆ దౌర్భాగ్యుడు, ఆ అడిగినవాడు,—మనుష్యుడు కాక, పశువు అవుతాడంటే దోషమా ?

అలాంటి వాడికి మానవులంటే, ఎటువంటి అభిప్రాయాలుంటాయి ? ఎంత గౌరవం నిలుస్తుంది ? వారంతా పశువులనీ, వట్టి దౌర్భాగ్యులనీ, పరిమ చండాలులనీ అనుకుంటే తప్పా ? తానూ వారితో కలిసి ఒక పశువు ఒక జంతువు, ఒక క్రూరమృగం అయిపోతే నేరమా ? సృష్టికంతటికీ దానివల్ల ఒక విప్లవం కలిగిందంటే దోషమా ? భగవంతుడి సృష్టిని ఈ పాడు దాతలు ఇలాగా తారుమారు చేశారు. అంటే ఆక్షేపణ ఉంటుందా ? వారిని మా స్నేహితుడు “పశువులు” అని అన్నాడంటే ఆశ్చర్యమా ?

అందుకే కదా అన్నారు మహానుభావులు — ఈ దాత ఒక్కడే భూదేవికి భారం అని; ఈ మహారణ్యాలూ ఈ కులపర్వతాలూ, ఈ గంభీర సముద్రాలూ భారంగా ఉండవు. ఈ

యాచమానజన మానస

వృత్యభి పూర్తి బుద్ధి యే

వ్యానికి లే దొకింతయును

వా దొకరుండె భరంబు దాత్రికిన్.

కాలవిలంబముచేసి, పదిసార్లు సిగ్గుపడేటట్లుచేసి, ఎప్పుడో పిమ్మట ఏదో సమర్పణ చేసిన దాత.

పాతకంబు నక్కట తొలగంగజాలు

నొకొ....ప్రదాత యెమ్మెయిన్.

అని అన్నారు సత్యం !

## అడుక్కుతినేవాళ్ళ మహాసభ

ధర్మానికి దానం అన్నపేరు పెట్టిన భూలోక బ్రహ్మలు అడుగు  
కొనే వాడిని సృష్టి చేశారు. అడుగుకొనే వాడిని అడవిమృగాలుగాచేసిన  
వారు ఈ మహాదాతలు. వీళ్ళలో ఎవరిని ఎక్కువగా గౌరవించాలో  
నిర్ణయించడం కష్టం. వారు బ్రహ్మలయితే వీరు సృష్టికి ప్రతి సృష్టి  
చేసిన విశ్వా మిత్రులు. వీరిద్దరికీ చేయెత్తి జోహారు చేయడమే మహా  
ఉత్తమం.





## అడగటం నేర్పారు

ఎవరి ధర్మం — చేయవలసిన — పని వారు చేసినట్టయితే, ఒకడు అడగడం ఇంకొకడు ఇవ్వడం అన్న సంగతులు కలగ దానికే అవకాశం లేదు. అయినా ఈ విషయానం మనకు వచ్చింది. ఈ విషయితం ప్రకృతిలో లేదు. ప్రపంచంలోలేదు. మానవులలో పూర్వంలోలేదు. లేని వాడు లే నేలేడు.

జంతుకోటిలో “లేనిది” అంటూ ఒకటుందా? పురుగులలోవుందా? పులుగులలో వుందా? అడుగుమంటూ జీవనం చేయడం అన్నది ఎక్కడా సృష్టిలో లేదు. మనుష్యులలో మాత్రం ప్రవేశించింది. ప్రపంచ సౌందర్యాన్ని ఒక్క క్షణంలో పరిమార్చివేసింది. దీనికి కారణం మన మత గురువులు — ఈ దేశంలోనే రాదు; ప్రాక్ పశ్చిమ దేశాలన్నిటిలోనూ ఇదే, ఈ ప్రీస్తువర్గమే — అని మనవి చేశాను. ఈ ప్రీస్తులు గుళ్ళో ఉన్న దేవుడికి, ఊళ్ళో ఉన్న మనుషులకూ మధ్య పోస్టాఫీసుగా తయారవుతారు. ధర్మం అన్న దానిని దానంగా చేశారు. పరలోక సౌఖ్యం అని పేరు పెట్టారు. దానిని పారితోషికాలకు అమ్మడం ఆరంభించారు. పురోహితులకు దానంచేస్తే చాలును. పరమ పాపాత్ముడయినా, సరాసరిని, పుణ్యలోకానికి పోతాడన్నారు. పుచ్చుకున్నదంతా కృష్ణార్పణం అని ఆటువైపు చేయిచేపారు. అందరినీ సంతోషపెట్టవలసిన బుద్ధిని, ఆత్మ సౌఖ్యం కోసం వినియోగించారు. ధూలోక

## అ లి ం డి యా

బ్రహ్మలయి, ఆడగడం, అడిగేవాడు అన్నవిషయాలను సృష్టిచేశారు. అగ్రహారాలు, పుచ్చుకొని ఆనందం అనుభవిస్తున్నారు. సృష్టిలో ఉన్న మూలసూత్రాన్ని తారుమారు చేసి తలకిందులు చేశారు.

ఆ బ్రహ్మలకు ప్రతి బ్రహ్మలు — దుర్గర్గ దూషితులు: అదు నాతన విశ్వామిత్రులలాగా, ఈ దాతలు ప్రవర్తించారు. మంచి చెడ్డలను గ్రహించడానికి తగినంత తెలివితేదు. మానవ హృదయాన్ని అవగాహన చేసుకోగలిగిన చాదర్యంలేదు. ఫలం ఉంది గాని గుణం లేదు. దీనివల్ల మర్యాదలకు అష్టలుగా ఉండవలసిన మనుష్యులు లజ్జ విడిచి ఆత్మను చంపుకొని, ఆడిగి లేదని అనిపించుకోవలసి వచ్చింది. రేపురా మాపురా లతో రూపు మాసిపోవలసి వచ్చింది. ఆత్మహత్యలకు అవకాశాలు కలిగాయి. అఖిల మానవలోకాన్ని అసహ్యించుకోవలసి వచ్చింది. జంతువుల లాగా, పశువుల లాగా కావలసి వచ్చింది. ప్రపంచం పాడయింది.

దుర్మాచ్ఛులూ, దుష్టులూ, ధనికుల హఠాదారి లోనికి స్వేచ్ఛగా పోతూవుంటే, సజ్జనులూ, సాధులూ, పెరువల పడరాని పాట్లుపడుతూ ఉన్నారు. దీనినంతా చూచే ఒక మహానుభావుడు ఆశ్చర్యపోయాడు: అసహ్యించుకున్నాడన్నమాట.

ఇల కందంబులు మూలముల్

మడిసెనో; యేళ్ళింకెనో కొండలన్ ;

ఫలముల్ నారలు వృక్షశాఖల యెడన్

పాడయ్యెనో చూడ ; గే

వల మఃభాప్తమితార్థ గర్వపవన

వ్యాసర్తితభూలస

తల్ల భూపాస్యము లర్థి జూచెదరు

భ్రాంతస్వాంతులై యాచకుల్.

“ఎందుకురా పీఠంతా ఇలా కనిపెట్టుకొని ఉంటున్నారు? కొండల మీదను, ఆడవులలోనూ కందమూలాలు పుట్టకుండా ప్రళయం ఏమయినా వచ్చిందా? సెలయేళ్ళన్నీ ఇంకిపోయాయా? చెట్లు, పండ్లు కాయకుండా నశించిపోయాయా? ఈ ఖలుల ద్వారాల దగ్గర పడికాపులు కాచుకుంటూ, వారి అనుగ్రహంకోసం ఎందుకీలా తాపత్రయ పడుతున్నారు? పొట్టి పోసుకోడానికి చాలినంత తిండికి ఇంత అవమానాన్ని పొందాలా? ఆకులతోనో, నారలతోనో శరీరాన్ని కప్పకోలేరా?” అని ఆవేశంతో అన్నాడు.

“ఖలులు” అన్నాడు, అంటే, దుర్మార్గులు అని. కాని వీరు వట్టి దుర్మార్గులే అయితే, వారంతా ద్వారాల దగ్గర ఎందుకుంటారు? వీరు దాతలన్న ప్రసిద్ధి ఉండబట్టే ఇక్కడకు వచ్చారు. లేకుంటే వస్తారా? కాబట్టి పేరును పట్టి చూస్తే వీరు దాతలు, తీరునుబట్టి చూస్తే ఖలులు — దుర్మార్గులు దాతలందరూ అని ఈ మహానుభావు డనడు. కొందరు మంచి వారున్నారు.

దానవిద్యా పరతంత్ర మానసులు

ఉన్నారు. కాని, ఈ ఖలులు ఎక్కువ సంఖ్యవారు. వీరయినను ఎటువంటి వారు? ఆ మహామహుడే చెప్పాలి.

“ఒకడ్ని పాడుచేళ్ళో, ఇంకొకడి నోరుకొద్దో, మరొకడ్ని మోసం చేళ్ళో, చేయదగిన పనులు చెయ్యకుండా, చేయరాని పనులుచేసి, ఇంత ధనం సంపాదిస్తారు. వీరి ఆర్జన అంతా అన్యాయార్జితం, నీచకార్య



భరితం, పాపభూయిష్టం, దుఃఖోపాత్తం అని కవి అంటాడు. ఆ రవం  
ధనం సంపాదించేసరికి గర్వం కళ్ళకెక్కుతుంది. ఒళ్ళు మంచిపోతారు.  
తల తిరిగి పోతుంది. అంతకుముందు ఏమయినా మర్యాదా, వినయమూ,  
ఇలాంటి గుణాలుంటే అవన్నీ పారిపోతాయి. గర్వం గాలిలాగా శరీ  
రాన్నంతటినీ పూరించేస్తుంది. ఆ గర్వ పవనంతో బొమలు ఎగుర  
వేస్తుంటారు. ఆ బొమల ఆటతో అనుగ్రహ అగ్రహాలను ప్రదర్శిస్తుం  
టారు. నోరార చెప్పడానికీగూడా బద్ధకం - గర్వం.

అపగతప్రశ్రయాణాం ఖలానాం

దుఃఖోపాత్త - అల్ప విత్తస్మయ

పవనవశాన్తరిత భూలతాని

అటువంటి "దాత"లను ఖలులు అంటే తప్పా? అనని వాచుంటారా ?

తన దగ్గర ధనం అంతా తన న్యాయార్జనే అనుకుంటారు, దాన్ని  
పేకరించడానికి ఎన్ని కొంపలనుకూల్చారోవారు స్మరణకు తెచ్చుకోరు.  
ఎందరు అమాయకులను మోసశుచ్చారో మరచిపోతారు. వీరి ధనాశకు  
ఎందరు అభాగ్యులు బలి అయిపోయారో తెలియదు. ఎన్ని జీవనాలు  
నశించాయో, ఎందరు సోదర మానవులు నిత్య మృత్యువుతో నలిగి  
పోతున్నారో వీరికక్కరలేదు. ఆ ధనం తనదనీ, తానొక ఇచ్చేవాడనీ  
కాబట్టి లేదంటే పోవాలనీ, మళ్ళీ రమ్మంటే రావాలనీ .... వీరి అభి  
ప్రాయం.

అదే కవి చెప్పిన గర్వపవనం. దానితో బొమలెగర వేస్తారు;  
గుడ్లు మిటకరిస్తారు. ప్రపంచం అంతా తన బొమలే చూస్తున్న దను  
కుంటారు. మరింత గొప్పవార మవుతున్నామని భావిస్తారు. ఇతరులు  
ఎంత దీనంగా ఉంటే, తన గొప్పతనం అంత రాణిస్తుం దనుకుంటారు.

ఎన్నిసార్లు తిప్పుతే: అంత గొప్పనుకుంటారు. ఎంత పెద్ద వాడిని: పొమ్మంటే అంత గౌరవం అనుకుంటారు.

వీరిని ఖలులు అంటే చాలునా? దుర్మార్గులంటే తీరునా? ఇంతకన్నా గట్టిమాట భాషలో లేదా? లేకపోతే అది ఆ భాషా దురదృష్టం; ఈ దేశ దౌర్భాగ్యం. నిజం చెప్పాలంటే ఈ దుష్ట దాతలను ఖలులు అనడం భయంకర విషజ్వాలలు కక్కుతూ వస్తున్న క్రూర సర్పాన్ని పురుగు అన్నట్టుంటుంది.

ఆహా! ఎంతటిది ఎంతకు వచ్చింది. అడిగి బ్రతకవలసిల్ల అవసరం లేకుండా ఉండే ప్రపంచంలో అడగడం అన్న పని ఒకటి సృష్టించారు. అందరూ సుఖంగా జీవిస్తూ ఉండవలసిన లోకంలో కొందరిని అడగకపోతే గతిలేనట్టి అవస్థకు తెచ్చారు. ధన గర్వాంధులైన దుష్టదాతలు ఇప్పుడు ఈ పాపానికి ఒడిగట్టారు,

షేక్స్పియర్ మహాకవి చెప్పినట్లు—

మొదట ఏలాగా అడుక్కోవడమో నేర్పారు;  
తరువాత, అడుక్కోనేవాడిని ఎన్ని అవస్థలు  
పెట్టాలో చూపుతున్నారు.

ఈ సందర్భంలో ఒక “అడగజాలనివాడి” మాటలు జ్ఞాపకం వస్తున్నాయి. ఈ అడగలేనివాడు మరెవ్వరో కాదు; బమ్మెర పోతనా మాత్యుడు—భాగవత కవి. ధనికులయిన దాతల ద్వారాల దగ్గరకు కాచు కుంటూ ఉండేవాళ్ళను గురించి ఇలా అన్నాడు ఈ మహానుభావుడు:

కమనీయ భూమిభాగములు లేకున్నవే

పడి యుండుటకు దూది పరుపు లేల ?

సహజంబు లగు కరాంజలులు లేకున్నవే

భోజన భాజన పుంజమేల ?

వల్కలాజినకుశావళులు లేకున్నవే

కట్ట దుకూలసంఘంబు లేల ?

కొనగొని వసియింప గుహలు లేకున్నవే

ప్రాసాదసౌధాది పటల మేల ?

ఫలరసాదుల గురియవే పాదపములు ?

స్వాదుజలముల నుండవే సకల నదులు ?

పౌసగ భిక్షము పెట్టరే పుణ్యసతులు ?

ధన మదాంధుల కొలువేల (మనుజులకును).





## పట్టి మోసపు మాట

పట్టు పీతాంబరాలకోసం అడిగితే అడగనీయండి; పెట్టే చేడల కోసం అడుగుతే అడగనీయండి. అంతేగాని పొట్ట పోసుకోడానికి మాత్రం అడగనీయరాదు. చేయి కాటా అడినవారు ఎవరయినా సరే, పూట తిండికోసం ఒకరిని చూచించరాదు. అలా జరిగినట్టయితే అక్రమం, అన్యాయం, అధర్మం.

సృష్టిలో ఏ జంతువూ తన తిండికోసం ఇంకొక జంతువును అడగదు కొంతవయసు తరవాత. అలా అడగరాదనే సృష్టిలోని రహస్యం. కాని, మనుష్యులు పొట్టపోసుకోడానికి అడుక్కుంటున్నారు. ఇది ఆ సృష్టియేనా ? కాదు; కానేరదు. విపరీతసృష్టి. ఇదీ సృష్టే అంటే దేవుడికి మతిపోయి అయినా ఉండాలి. లేదా; మనుష్యులు దేవుడిని పెద్ద దయ్యంగా చేసి అయినా ఉండాలి.

అంతా ఒక కుటుంబం అంటారు. మానవ భ్రాతృత్వం అంటారు. కాని, కాలిన పొట్టలకోసం దేహీ అని అడిగేటట్టు చేస్తుంటారు. ఆత్మను చంపుకోమంటారు. యమయాతన పొందమంటారు. మరణవేదన అంతా పడమంటారు. పంచతంత్రంలో చెప్పినట్టు అడిగేవాడి అవస్థ,

చరణములు వడకు

పరవశమౌ నొడలు, రాలుపడు నెలు గాహ

మరణమున నెట్టి చిహ్నము

లరయన్ యాచకుడు దాల్చు నా చిహ్నములన్.

## అడుక్కుతినేవాళ్ళ మహాసభ

ఇదీ ఒక కుటుంబమేనా ? ఇటువంటి కుటుంబం ఎక్కడయినా ఉంటుందా ? కుటుంబం అంతటిలోనూ ఒక్కడు - ఒక్కడే సుమండి, పదులు కారు, వేలు కారు, కోట్లు కారు-ఒక్కడు, తిండిలేక తపిస్తూ ఉంటే, ఆ కుటుంబం పరువు ఏమయినా ఉంటుందా ? ఆ ఒక్కడి కడుపు చిచ్చు ప్రళయాగ్నిలాగా రగిలి, ఆ కుటుంబ గౌరవాన్ని న్నంతటినీ ఒక్కసారి భస్మీభూతంచేసివేయదూ ? ఇప్పుడు ఈ మానవ కుటుంబంలో ఎందరు, ఎన్ని లక్షలు, ఎన్నికోట్లు, అన్నమో రామచంద్రా అని అటమటించి పోతున్నారు ! ఎందరు కేవలం ఆకలి మంటలకు, దిక్కులేక ఆహుతి అయిపోతున్నారు ! ఎన్ని సుందర జీవాలు నిర్భక్తాలయిపోతున్నాయి ! ఇంకా ఇది కుటుంబం అన్నవాడు మూర్ఖుడుకాక మరెవ్వడు - అసత్యవాది, జ్ఞానహీనుడు, మోసగాడు, లేదా పిచ్చివాడు. అంతేగాని ప్రపంచజ్ఞాన మున్నవాడు కానేరడు. మానవ అంటే పిశాచ అని అర్థమంటే, దీనిని మానవ కుటుంబం అనవచ్చును. కాక కుటుంబం అంటే వల్లకాడని అర్థం ఎవరయినా చెప్పుతేగూడా, దీనిని మానవ కుటుంబం అనవచ్చును. అంతేగాని, ఈ మాటలకు ఎప్పటి అర్థాలే ఉంటే మాత్రం, ఇకను ఎవ్వరూ దానిని కుటుంబం అనరాదు. కనకన మండుతూ ఉన్న కడుపు నింపుకోడానికి చేయి చాచి, నోరు విడిచి, అడగవలసిన అవసరం ఉన్నంతకాలమూ ఇది కుటుంబం కానేరదు. అలాంటి వాళ్ళు లక్షలూ, కోట్లూ ఉన్నారు.

ఉన్నారేమిటి ? వారినలా సృష్టి చేశాము. అడగండి, మీ ఇష్టం వచ్చిన ముష్టివాడిని - వాడలా ఎందుకు అడుక్కుంటున్నాడో - తెలుస్తుంది. అది తన లోపమో, మన లోపమో ! ఇంకా, కుటుంబమా ? వశనిపరమా !

## అ లి ం డి యా

సంఘం అంటారా ? పాపం శమించాలి. ఏ సంఘంలో ఉండి ఈ విపర్యాసం ? సభ్యులలో ఇంత వ్యత్యాసం కనబడే సంఘం ఏదయినా ఉందా ? ఉంటే దానినిగూడా సంఘం అంటామా ? సబబూ సందర్భమాలేని సంత అంటామా ? సంఘం ! దబ్బర ; దోపిడి, హింస, మానవ భక్షణం. మరేమీ కాదు.

అడిగేవాడు ఒక్కడు ఉన్నాడు అంటే -- మానవలోకానికి ఇంత అపఖ్యాతి కలుగుతుంది. అది సృష్టికాదు. కుటుంబం అనడం అంతా వట్టి మోసం. సంఘం అన్నది పెద్ద దబ్బర. అలాంటివాడు ఉండినట్టు చేయడంగాని, ఉండడాన్ని అంగీకరించడంగాని ఏమిటో తెలుసునా ? దేవుడి శిరసును కాలితో తన్నడం అన్నమాట. కటువుగా చెప్పానని కోపగించకండి, నిజం అంతే. పుట్టించినవాడు పోషించాలి. పోషించ దానికి అంతా చేశాడు. అన్నీ ఇచ్చాడు. అయినా, ఆ పోషణ జరగ నీయకుండా తక్కినవాళ్ళు అడ్డు వచ్చారు. వీరి ధర్మాన్ని ఆ భగ వంతుడు బండరాయిగా అయ్యాడు. ఇంతకంటే మరేదయినా అర్థం ఉందా ? ఇంతకన్నా దేవుణ్ణి అవమానించవచ్చునా ?

ఇదంతా కర్మ అనడం కళ్ళలో దుమ్ము—కాక, కారప్పొడా? — చల్లడం ! చేసిన దుర్మార్గానికి మారు పేరు పెట్టడం. లోపలున్న కుళ్ళుకి మెరుగుపూత పూయడం. కర్మ ! ధర్మానికి వీడుకోలిచ్చారు ; దానం అన్న పేరుపెట్టి ప్రపంచం నోళ్ళు కట్టారు. ఆకలి మంటలు అలుముకున్నట్టు చేశారు. ఏమయ్యా ! ఈ అధర్మం అంటే, ఇదంతా కర్మ అన్నారు. ఇందులోని మర్మం మరేదీ కాదు.

ఒక మనిషి ఇంకొక మనిషిని ఆకలికోసం అడుగుకోవడం అసంభవంగా కనిపించకతీరదు. అది అసహజం. కడుపు నింపుకోడానికి



## అడుక్కుతినేవాళ్ళ మహాసభ

కక్కుర్తిపడవలసిన దారిద్ర్యం సృష్టిలో ఎక్కడా లేదు. జీవనాధార మయిన ఆహారానికి అడ్డు ఉండరాదు. భోజ్యాలూ, రుచులూ లేకపోతే మానె, బొందెలో ప్రాణాలు నిలుపుకోడానికి తగిన ఆహారం స్వేచ్ఛా లభ్యంగా వుండాలి. అంటే, తినడానికి ఇష్టం వుంటే మరేదీ అభ్యంతరము ఉండకూడదు.

అంతేకాదు, ఇలాంటి ఆహారం అదైన్యంగా వుండాలి. అంటే దానిని సంపాదించుకోడానికి ఏలాంటి దీనత్వమూ పొందవలసిన అవసర ముండరాదు. ఎంత కష్టం అయినా పడవచ్చును; కాని దీన త్వము పడరాదు.

ఈ సూత్రాలు మనసులో వుంచుకొనే, బుద్ధిమంతులు “ఈపాడు ప్రపంచం విడిచిపెట్టి అడవులకు పోరాదా? కందమూలఫలాలు లేవా? సెలయేళ్ళలో నీళ్ళు ఇంకిపోయాయా?” అని హెచ్చరించారు. వెచ్చ నూర్చారు. వారు అలా అనడం అడవులమీద ప్రేమవల్లకాదు; లోకంలో వున్న విపర్యాసాలమీద విసుగుపుట్టడం వల్లనే. నిజం. ఇక్కడగూడా “స్వేచ్ఛాలభ్యం, అదైన్యం” అయిన ఆహార యోగ్యతే వున్నట్టయితే, అడవులకు ఎందుకు పొమ్మంటారు? బుద్ధిమంతులు కాబట్టి ఈ దుర్గర్వ దుర్విదగ్ధుల పోకిళ్ళు అన్నీ చూచి, ఈ ఉపదేశం చేశారు.

అంత వికృతాకారంగా చేశారు లోకాన్ని. ఆకటి చిచ్చులతోనూ, అగ్రాకలితోనూ అడగ మన్నారు; అడిగించుకుంటున్నారు; ఆవలకు పొమ్మంటున్నారు గూడాను. ధర్మం చెయ్యండి బాబూ అంటే, “ఛీ! ఆవలికి పో” అంటున్నారు. ఏమో అనుకుంటున్నారు. నిజం గ్రహించ లేకుండా వున్నారు. తమ ఆధిక్యత ఎలాగ వచ్చిందో ఎడ గరు. అవతలవాడి అల్పత్వం ఎందుకు వచ్చిందో తెలుసుకోలేరు. ఉబ్బితబ్బిబ్బు లవుతున్నారు అజ్ఞానులు.

## దొంగ ఎవడు ? దొర ఎవడు ?

---

భగవంతుడి సృష్టి అనండి; ప్రకృతి ఏర్పాటు అనండి; జంతువులలో లేనిది అన్న జంతువు లేదు. అన్ని జంతువులూ ఉన్నవే. అలాగే మనుష్యులలోగూడా. ఆదిమ నివాసులలో లేనివాడు లేడు. అనాగరికులలో లేనివాడు లేడు. పాతరాతియుగంలో లేనివాడు లేడు. కొత్తరాతియుగంలో లేనివాడు లేడు. ఇనుము రోజులలో అడుక్కొనేవాడు లేడు. కంచు రోజులలో అడుక్కొనేవాడు లేడు.

ఈ అడిగేవాడు నాగరిక దినాలలోనే వచ్చాడు. నవనాగరికత వచ్చిన తరువాతనే ఈ దరిద్రం సంభవించింది. దీనినిబట్టే ఇది ప్రకృతి విరుద్ధమని నిర్ణయించవచ్చును. దీనినిబట్టే ఇది అస్వాభావికం అని నిర్ధారణ చేయవచ్చును. నిజముగా ఈ అడుగుకోవలసిన అవసరం ప్రకృతి చేసినదికాదు; భగవంతుడు చేసినది అంతకన్నా కాదు. ఇదంతా నరుడు చేసిందే; దుర్మార్గ మానవుడు చేసిందే.

ఈ దుష్ట నరుడు ప్రకృతిని పెడత్రోవలో పెట్టాడు. అడగకుండా, స్వతంత్రుడుగా, జీవించవలసిన తోడి మానవుడిని అడిగేటట్టు చేశాడు; అడగకపోతే వేరే గతిలేకుండా చేశాడు. అడిగించాడు; అన్ని అవస్థలకూ సోదర మానవుడిని బలి చేశాడు. దాత ననీ, ధర్మాత్ముడ ననీ సోలుతున్నాడు.

నేను చెప్పిన మాటలు కొంచెం కటువుగానే ఉంటాయి నిజమే. కాని, అంతమాత్రంచేత అవి అసత్యమని అనుకోరాదు. ఏమంటే, చూడండి : అనాగరపురోజులు ఎలా ఉండేవి ? కొంచెం బుద్ధిని వెనక్కి మరల్చండి. జంతువులను చంపుకొని తినేవారు—సృష్టిలోని సూత్రమే అది. ఒకడు ఒక జంతువును చంపినా, పదిమంది పది జంతువులను చంపినా; అందరూ ఒక్కలాగానే తినేవారు. చంపిన కీర్తి వారిది, స్వాదుభోజనం అందరిదీని.

లేదా, అడవులలో చెట్టుపళ్ళు తినేవారనండి, అప్పుడుగూడా ఇదే సిద్ధాంతం. ఒకడు పళ్ళు రాల్చినా, పదిమంది రాల్చినా దొరికిన పళ్ళు అందరికీని. అంతేగాని, నేను రాల్చాను; నేనే తినాలి అంటే, ఆ క్షణంలో అతణ్ణి హతమార్చేవారు. కుంటీ, గుడ్డి, బలహీనుడు, అడది, శిశువు అందరూ ఆ పళ్ళకు అధికారులే. ఆ ప్రతిఫలం ఒకడి సొత్తు కాదు. సంఘానిది; అందరిదీని.

ఇప్పటికీ అనాగక జాతులలో ఇంకా అలాంటి అభ్యాసం ఉంది. చెట్టు దులిపినా, చేపలు పట్టినా, తెచ్చిన కీర్తి ఒక్కడికి. కాని, తినే అధికారం అందరికీని. అనుభవంలో ఆవంతయినా వ్యత్యాసం లేదు.

మన కుటుంబాలలోనూ అంతే. తెచ్చేవాడొక్కడే అయినా, ఇంటిలో ఉన్నవారంతా ఒక్కలాగానే తింటారు, ఒక్కలాగానే అనుభవిస్తారు — స్వల్పవ్యత్యాసా యింటే ఉంటాయిలెండి — భేదం ఏమీ ఉండదు.

న్యాయం ప్రకారం ఆలోచిస్తే, సంఘం అన్నది అలాగే ఉండాలి. సంస్థ అన్నదీ అలాగే ఉండాలి. కాని, ఇప్పు డలాగ లేదు. ఉన్నవాడూ, లేనివాడూ అన్నభేదం కలిగింది. కటువుగా పరిణా



మించింది. పరమయోగ్యులయిన మనుష్యులను పశువులతో సమానంగా చేసింది.

అటువంటి సంఘం ఈ గతికి ఎలా వచ్చి ఉంటుందో కొంచెం ఆలోచించండి. ఎప్పుడో, ఎవ్వడో ఈ అన్యాయం ఆరంభించాడు. అందరికోసం రావలసిన ప్రతిఫలం కొందరి కోసమే అన్నాడు. సర్వ జనులకూ చెందవలసిన సొత్తును స్వంత సొత్తుగా భావించాడు. సుఖిక్షంగా ఉండవలసిన సంఘంలో దుర్భిక్షాన్ని ప్రవేశపెట్టాడు.

ఈ ఆరంభం అలా అల్లుకుపోయింది. కూసే గాడిదను చూచి మేసే గాడిద అంటారు. అలాగానే ఒకడ్ని చూచి ఇంకొకడు. ఈ అన్యాయం, ఈ అధర్మం, ఈ ఘోరం వ్యాపించిపోయింది. అందరూ అనుభవించవలసిన దానిని అంతా నాదే అన్నారు. ఇచ్చినప్పుడయినా, ఇవ్వవలసినంత ఇవ్వలేదు. తక్కువ ఇచ్చారు. పుచ్చుకున్నప్పుడు హెచ్చు పుచ్చుకున్నారు. అవసరంకంటే అధికంగా ఆక్రమించుకున్నారు. ఇచ్చేటప్పుడు పిడికలి మరింత బిగబట్టారు.

ఇది ఎలాగా జరిగిందని అడుగుతారేమో. ఏమీ విశేషం లేదు. చూడండి : పదిమంది ఒక జట్టుగా ఒక ఆడవికి పోయారనుకోండి. ఒక చెట్టున బాగా పండిన పళ్ళే ఉన్నాయనండి. ఈ పదిమందిలో ఒకడు గబిగబా చెట్టు దగ్గరకుపోయి చెట్టు నూపుతాడు. చెట్టున ఉన్న పళ్ళన్నీ పడిపోతాయి. ఇప్పుడు ఆ మనిషి ఈ పళ్ళన్నీ నావే అంటే? ఏముంది? తక్కిన వాళ్ళంతా పస్తుండవలసిందేనా? ఆడించినంత మాత్రాన, అంత అధికారం కలుగుతుందా? అప్పుడయినా అన్ని పళ్లు పడినతరువాత నయినా, తాను తినవలసినన్ని పళ్లు తాను తిని, తక్కిన వాటిని విడిచిపెట్టినా బాధ లేదు. తక్కినవాళ్లు గూడా అన్నో ఇన్నో

తిని పొట్టపోసుకునే ఉందురు. కాని, అలా తినలేక, ఇతరులకు విడిచి పెట్టలేక “రేపు, ఎల్లండి....పది రోజులదాకా నేను వీటినే తింటాను; మీకు ఇవ్వను” అని అన్నిటినీ మూట కడితే, ఆ మహానుభావుడు ఏమి చేసినట్లు ? అవసరంకంటే అధికంగా ఆక్రమించుకున్నట్టేనా ? ఇవ్వ వలసినంత ఇవ్వకపోయినట్టేనా ? అక్రమమేనా ? అధర్మమేనా ?

ఇంతకూ తనకు ఆ పళ్ళమీద ఉన్న అధికారం ఏమిటి ? ఎలా వచ్చింది ? ఆ పదిమందిలోనూ ముందుగా తాను పోయినందుకా లేక చెట్టు ఊప గలిగినందుకా, ఎందుకని యింత ఆగడం ?

ఇట్లే జరిగింది ప్రపంచంలో. అక్రమంగా ఒకడు ఇతరులను మోసంచేసి, అంతా నాడే నన్నాడు. వాడిని చూశారు. తక్కినవారు గూడా ఆ వద్దతినే అవలంబించారు. స్వలాభం చూచుకున్నవాడూ, ముష్కరుడూ, మొండివాడూ, పెద్దవాడయ్యాడు. మెత్తనివాడు లేని వాడయ్యాడు. నా అంతస్తు వేరు, మీ అంతస్తువేరు అన్నట్లు మారి పోయాడు.

పూర్వపు నాయకుల చరిత్రలు ఒక్కసారి తిరగవేయండి. ఎంత పరాక్రమం ఉండేవాడయినా, ఎంత మహా భీరుడైన నాయకుడయినా నలుగురితోపాటు తానూ ఆ జొన్నరొట్టే తినేవాడు; ఆ కటికనేలనే పడుకొనేవాడు. నాయకుడుగా ఉండినప్పటికీ నలుగురితో సమానంగా ఉండేవాడు. యుద్ధంలో దొరికిన వస్తువులను అందరూ ఆనుభవించే వారు. ఏదయినా ఎక్కువ ఉంటే కత్తులకోసం, కటారులకోసం, పశువులకోసం బండ్లకోసం—అంటే సంఘానికి పనికి వచ్చినట్టు ఉపయోగించేవారు. ప్రత్యేక భావం అన్నది లేదు. అంతా నాడే అన్నది అసలే లేదు.

అలాగా, న్యాయప్రకారం ఇవ్వవలసినంత ఇచ్చి, ధర్మ ప్రకారం పుచ్చుకోవలసినంతే పుచ్చుకొని వుంటే, ఈ విపర్యాసం మనుష్యులలో కలుగుతుందా? ఈ అక్రమాలు భూలోకంలో ఉంటాయా? ఆ న్యాయం ఏనాడు అంతరించిందో ఆనాడే ప్రపంచానికి దరిద్రం దాపరించింది. ఎంతమంది ధనికులున్నా, దేశానికి దారిద్ర్యం తప్పింది కాదు.

నెలపొడుగునా ఓనమాలు నేర్పినవాడికి ఒక్కరూపాయి ఇస్తారు. దస్తావేజు రిజిష్టరు చెయ్యడానికి ఏదో సాయం చేసిన బంధ్రోతుకు మూడురూపాయలు భక్షిసు ఇస్తారు. క్షణ సౌఖ్యానికి వందలు ఖర్చు పెడతారు. రాత్రునక పగలనక కష్టపడేవారికి దమ్మిడిలు లెక్కపెట్టే “చెక్కు” చేస్తారు. కరివేపాకూ, తోటకూరా కొన్నప్పుడు, మూడు దమ్మిడిలకు—పరమ పట్టుదలతో బేరమాడుతారు. పట్టుచీరలు కొన్నప్పుడు పదులయినా లక్ష్యంచేయక బడాయిస్తారు. వేడుకకోసం రూపాయలు ఖర్చుపెడతారు; వీధిలో అడుక్కునే వాడికి ఒక్క దమ్మిడి ఇయ్యరు.

ఇదంతా న్యాయమే అనుకుంటారు. ఇలా చెయ్యడానికి పీరికి హక్కుందనుకుంటారు. ఇదంతా మా సొత్తే కదా అనుకుంటారు. అంతే కాని, ఇది ఇతరులకు చెందవలసినది, తాను అపహరించి తనది అని అన్యాయంగా అంటున్నానని అనుకోరు. తమ కష్టార్థితమనే అనుకుంటారుగాని, ఇతరులను మోసం చేశామనీ తలచరు. తాను జమ చేశానని ఆనందిస్తాడే కాని, ఎన్ని కొంపలను ధ్వంసం చేశాడో—ఆ మాట తలచుకోడు. పరిశ్రమలో పైకం కూర్చిన వాడూ, యుద్ధాలలో పెద్ద వాడయినవాడూ, వర్తకంలో ధనికు డయినవాడూ, లాటరీలో మేటి



అయిపోయినవాడూ, ఆ సొత్తంతా తాను చెమటూర్చి గడించిందే అనుకుంటాడు. నిజానికి వీరికి చెమటే లేదు. అసలు చెమట ఊర్చినవాడు ఒక్కపూట భోజనాలతో ఉపోష్యాలు జరుపుతున్నాడు. వీరు ఉయ్యాల మంచం ఓద ఊగుతున్నారు. అయినా, ఇదంతా నాదే అని ఉబ్బుతుంటారు. ఇదంతా వట్టి దోపిడీ — ఇప్పటి శిక్షాస్మృతికి చిక్కని దోపిడీ అని అనుకోకుండా ఉన్నారు.

ప్రీతరుగారి భవనం కట్టినవి ఆ పొడుముండ ఇటుకలా? పార్టీలు పడ్డ పనికిమాలిన పాట్లా? పెద్దవ్యాపారస్థుడు దివ్యమందిరం కట్టిస్తే అదంతా సున్నం రాయి చేసిన పని అంటారా? ఇతరులకు చేసిన మోసం అంతా ఇలా మారి మందిర మేయిందంటారా? యుద్ధంలో దొరికిన ధనం అంతా నాయకుడి పొమ్మా? ప్రాణాలను లక్ష్యపెట్టకుండా పోరాడిన భటుల దంటారా?

అందుచేతనే అలెగ్జాండరువంటి నాయకులు దిగ్విజయ యాత్రలు చేసినప్పుడు ప్రతి భటునికి తగినట్టు గొప్ప గొప్ప పారితోషికాలిచ్చారు. పేరు నాయకుడిది. లాభం అందరిదీని. అదే న్యాయబుద్ధి— దొరలలో నయినా, దొంగలలో నయినా, అంతేగాని, చేరిన ధనం అంతా నా ప్రయోజకత్వమే అని నొల్లుకుంటే తప్పు. అలా కొంత ధనం చేరవచ్చినా, అది ప్రజలదే అన్న దృష్టి ఉండాలి. ఆ ప్రజలకు అవసరం వచ్చినప్పుడు ఈ ధనం అదునుకు రావాలి. ఆ బుద్ధి ఉన్నవాడే దొర. అది లేనివాడే దొంగ.

# కర్మ ! ఇదొక మాయ తలుపు .

అడుక్కుతినేవాడు దేశదౌర్భాగ్యానికి ప్రత్యక్ష నిదర్శనం; ముష్టి వాడు సంఘంలోని పశు స్వభావానికి తార్కాణం. దీనాతి దీనమైన బిచ్చగాడి స్థితి చూచిన మనిషి సిగ్గుతో తలవంచుకు పోవాలి. ఏదో మహా హేయమైన దోషం చేసిన వాడిలాగ లజ్జతో క్రుంగిపోవాలి. ఆ నీచత్వం అంతా ఆ ముష్టివాడిది కాదు; తనదీ తన సంఘానిదీ అన్న సత్యం శూలంలాగా, తన హృదయంలో గుచ్చుకోవాలి.

కాని, మన ప్రపంచంలో జరుగుతున్నదేమిటి ? దారిపొంత పడవేసిన ఎంగిలాకు (పుల్లాకు) కోసం కుక్కలతో పోట్లాడుతూ ఉన్న అడుక్కుతినే వాడిని చూచినా; మన పండితుడికి, మన వేదాంతికి, చీమ కుట్టినట్టయినా ఉండదు. “అంతా కర్మ” అని, తన ఆధ్యాత్మిక విజ్ఞానం వెళ్ళ గక్కుతాడు. దానితో ప్రపంచంలో ఇప్పుడున్న ఈ నీచ విపర్యాసాన్ని సమర్థించినట్టు సంతోషిస్తాడు. మహా విజ్ఞానులను గూడ తికమకలు పెడుతున్న ఈ ముష్టివాళ్ళ సమస్యకు తగిన సమాధానం చెప్పివేసినట్లు అనందిస్తాడు. నిశ్చింతగా తన దారిని పోతాడు.

కర్మ అట కర్మ : ఎవడి కర్మ ? ఆ అడుక్కుతినే వాడి కర్మా ? చూచినంత మాత్రాన గుండె బద్దలయినంత ఆవేదన పొందే సహృదయుడి కర్మా ? ధర్మక్షేత్రమని గర్విస్తూ ఉండిన ఈ భరత వర్షంలో

ఈ అధర్మ మేమిటని నలుగురు దుయ్యబట్టినప్పుడు మహావమానంతో బాధపడే దేశీయుడిదా ఈ కర్మ? కాక వివిధ దేశాలలోని సాంఘిక వ్యవస్థలను గురించి ప్రసంగించుకుంటున్నప్పుడు, కేవలం దిష్టిబొమ్మలాగ — బిచ్చగాళ్ళనే మనిమచ్చల ముఖంతో — కనబడే భరతమాతదా యీ కర్మ ?

కర్మ! ఇది మన వేదాంతులు తయారుచేసి ఉంచుకున్న “మాయ తలుపు” — రహస్యద్వారం. తెలివి తేటలతో కార్యకారణ సమన్వయం చెయ్యడానికి శక్తి లేనప్పుడు, మన వేదాంతులు ఈ తలుపుమీట నొక్కుతారు. కర్మ అన్న ఈ తలుపు తెరుచుకుంటుంది; ఆ మార్గంగా తప్పించుకుంటారు. కర్మ అని పేరు పెట్టిన తరువాత కాదని వాదించడానికి వీలేలేదని వీరి ధైర్యం.

అంటే, పూర్వజన్మలో చేసిన పాపాలకు ఫలితంగా ఈ బిచ్చగాళ్ళిప్పుడిలా గున్నారని వీరి సమాధానం. పూర్వజన్మలోని నేరానికి ఈ జన్మలో ఇది శిక్ష అన్నమాట. ఈ శిక్ష అనుభవిస్తున్నవాడికి తాను ఆ కిందటి జన్మలో చేసిన నేర మేమిటో తెలియదు. మళ్ళా ఆ నేరమే చేయవచ్చు; మళ్ళా ఈ శిక్షే పొందవచ్చు. శిక్ష నిష్ప్రయోజన మవుతుంది. ఇదేమి శిక్షాస్మృతి? ఆ “భగవంతుడి”కే తెలియాలి. ఎదురుగా కనబడకపోబట్టి ఆ “భగవంతుడు” బతికిపోయాడు. లేకపోతే బుద్ధి మంతుల ప్రశ్నలకు తగిన బదులు చెప్పలేక, తన అధికారాన్నే చాలించుకు పోయేవాడు. ఈ కర్మ సిద్ధాంతానికి అపరకర్మలు జరిగిపోయేవి.

నవ్వులాట కాదు; చూడండి. ఈ నాడు రష్యా, చీనా, ఇలాంటి పెద్ద పెద్ద రాజ్యాలలో మచ్చుకయినా బిచ్చగాడు కనిపించడు. అడుక్కుంటేనే కాని పొట్టగడవదన్న అవస్థలో ఉన్నవారు అగపడరు. ఒకనాడు



అ దేశాలలోకూడా అడుక్కుతన్నవాళ్ళు లక్షలకొద్దీ ఉండేవారు! మన దేశంలోలాగానే అక్కడగూడా అదంతా కర్మ అనుకునేవారు. ఏమయినట్టు! అడుక్కుతినే శిక్ష విధించడానికి తగిననేరం కిందటి జన్మలో ఎవ్వడూ చేయలేదా ఆ భూభాగంలో? కాక, ఆ కిందటి జన్మ నేరానికి వేరే శిక్ష ఏదయినా ఏర్పాటు చేశారా? నూరుకోట్ల ప్రజలు ఒక్కసారి బుద్ధిమంతులయిపోయి, ఆ పాపకర్మలు చేయడం మానుకున్నారా? ఇప్పుడక్కడ ఈ ముష్టి శిక్ష కానరాదేమీ? మిథ్యావాదము; దబ్బర.

అంతేకాదు; ఈ కర్మ అన్న సిద్ధాంతం ఎంత అమానుషత్వానికి — ఎంత రాక్షసత్వానికి — దారితీస్తుందో చూడండి: ఈ అడుక్కుతినేవాడు ఏదో మహా దోషం చేశాడు. భగవంతుడు క్షమించలేక పోయాడు; ఈ దారుణ మయిన శిక్ష విధించాడు. వీడు ఈలాగా బాధ పడటం భగవత్ సంకల్పం. ఆ భగవత్ సంకల్పానికి వ్యతిరేకంగా గాని, విరుద్ధంగా గాని మనము ప్రవర్తించకూడదు. అలా ప్రవర్తిస్తే మనము దోషం చేసినవారము; పాపుల మవుతాము. అంటే భగవత్ సంకల్ప మయిన ఆ ముష్టివాడి బాధను తగ్గించడానికి మన మేమీ చేయకూడ దన్నమాట. వాడు ఆకలి చిచ్చుతో దగ్ధమయి పోతూవుంటే, మనం చూస్తూ పోవలసిందే కాని, పట్టెడన్నమో, గుక్కెడు గంజో ఇవ్వకూడదు. ఆ విధంగా వాడి బాధను — భగవత్ శిక్షను — తగ్గించడానికి ప్రయత్నించకూడదు. దైవభక్తి, పత గౌరవం కలవాళ్ళు ఆ ఆలోచనకు పోకూడదు. అది భగవత్ ధిక్కార పునిపించుకుంటుంది. ఈ ప్రకారంగా ఊహలు సాగుతాయి. శాస్త్ర సమ్మతంగానే సాగుతాయి. ఆ అడుగుకు తినేవాడికి సాయం చేసినవాడు దైవధిక్కారం చేసి పాపి అవుతాడు — అని తేలుతుంది. ఇంక మానవత్వం ఏమి నిలుస్తుంది?

## అడుక్కుతినేవాళ్ళ మహాసభ

పశుత్వం—కాదు పిశాచత్వం—ప్రబలిపోదా ? మన కర్మ అలా కాలుతుంది.

కాదు పోదు అని కర్మ సిద్ధాంతం నిలుపుదా మంటే, చిన్న సవరణను అంగీకరించాలి. ఆ కర్మ ఈ అడుక్కు తినేవాడు పూర్వజన్మలో చేసిన పాపకర్మ కాదనీ, వారిచేత అడిగించుకుంటూ ఉన్న మన సంఘం చేసిన—చేస్తూవున్న—ఒక మహా పాపకర్మేననీ అనాలి. సంఘం సోదరభావంతో ప్రవర్తించి ఉన్నట్టయితే, ఈ దురవస్థే వచ్చేది కాదు. పుచ్చుకోవలసినంత పుచ్చుకొని, ఇవ్వవలసినంత ఇస్తుంటే ఈ దుర్గతి దేశానికి కలిగేదికాదు. మతం పేరున వచ్చిన దానాల వ్యామోహంలో పడి ధర్మాన్ని మరచిపోకుండా ఉంటే ఈ అగచాట్లు దాపురించేవి కావు. ఇతరులను మాపి ఇనపపెట్టెలు నింపుకొనేవాళ్ళను సంఘం గౌరవించకుండా ఉంటే ఈ అనర్థకం వచ్చేది కాదు. ఘోరమైన ఈ దురవస్థ కలగడానికి ముఖ్య కారణం మన సంఘమే—ఈ సమాజమే. ఎందరు నిద్వాంసులున్నా, ఎంత జ్ఞానం పెరిగినా, ఎంతటి ప్రతిభావంతులున్నా, ఇది అంతా మనవారి బుద్ధిహీనతే. ఈ నిందను మన సంఘం తప్పించుకోలేదు.

ఈ సత్యాన్ని రుజువు చెయ్యడానికి శ్రమపడనక్కరే ఉండకూడదు. అయినా, మొన్న 1961 సంవత్సరం అక్టోబరు 12 వ తేదీన మద్రాసు హైకోర్టు న్యాయమూర్తులు “హత్య-ఆత్మహత్య యత్నాలు” అన్న ఒక నేరపు కేసులో ఇచ్చిన తీర్పు ఈ సిద్ధాంతానికి బలకరంగా ఉంటుందని, ఆ వార్తను “విశాలాంధ్ర” నుంచి తీసుకొని ఇక్కడ ప్రచురిస్తున్నాను.

## అన్నం పెట్టలేక కన్నబిడ్డలను చంపిన తల్లి.

దారిద్ర్యబాధ భరించలేక కన్నబిడ్డలను నూతిలో పార వేసి, తానుకూడా చనిపోవడానికి నూతిలో దూకిన కామాక్షి అమ్మల్ అనే 25 సంవత్సరాల స్త్రీకి హత్య. ఆత్మహత్య యత్నాలక్రింద రెండు సంవత్సరాల శిక్షను మద్రాసు న్యాయ మూర్తులు శ్రీ అనంత నారాయణ, శ్రీ వెంకటాద్రిగార్లు నేడు ఖాయపరిచారు.

న్యాయమూర్తులు తమ తీర్పులో ఈ నేరం వ్యక్తిగత ప్రవ ర్తనకు సంబంధించినది కాదనీ, ఇది ఒక సాంఘిక విషాద ఘటన అనీ పేర్కొన్నారు.

కామాక్షి అమ్మల్ 1960 మే 19 వ తేదీన తన ఒక టిన్నర పిండ్ల వయస్సుగల సుబ్రహ్మణ్యం అనే కుమారునీ, మూడున్నర పళ్ళ వయస్సుగల రాజమ్మల్ అనే కుమార్తెనూ నూతిలో పడవేసినది. అర్జుగం అనే పిల్లవానిని కూడ నూతి లోకి తోయడానికి యత్నించింది. తానుకూడా దూకింది. ఇద్దరు బిడ్డలూ చనిపోయారు. కామాక్షి అమ్మల్ ను చావకుండా బయ టికి తీశారు. తన కన్నబిడ్డలను తాను చేతులారా చంపుకోడా నికి దారితీసిన విషాద గాథను న్యాయమూర్తులు తమ తీర్పులో యిలా వివరించారు.

“కామాక్షి కరూరులో ఒక స్వర్ణకారుని వివాహమాడింది. అక్కడ భర్తకు పని దొరకలేదు. అక్కడనుండే దిండగల్, అక్కడనుండే తిరుచి వెళ్ళారు. కాని, పని, తిండి దొరకలేదు. కామాక్షి అమ్మల్ అనేకచోట్ల బిచ్చమెత్తి పిల్లల్ని పోషించడానికి



## అడుక్కురినేవాళ్ళ మహాసభ

యత్నించింది. కాని లాభం లేకపోయింది. దీనితో విసిగి వేసారి, ఇటువంటి దారిద్ర్యబాధ పడేకంటే మరణించడమే మేలనే నిశ్చయానికి వచ్చింది. పిల్లలను నూతిలో పడవేసింది. దారిద్ర్యబాధకు తాళలేకనే కామాక్షిఅమ్మలో ఈ విధంగా చేసినట్లు రికార్డుల వలన స్పష్టమవుతున్నది.

ఈ ఉదంతానికి వెనుక గల సాంఘిక విషాద పరిస్థితిపై మేము కొంత వ్యాఖ్యానించకుండా ఉండజాలము. సాధారణంగా న్యాయమూర్తులు నేరం జరిగిందా లేదా అని మాత్రమే విచారిస్తారు; శిక్ష విధించుతారు. ఈ నేరానికి దారి తీసిన సాంఘిక పరిస్థితులను గురించి, వాటి నివారణోపాయాల గురించి పట్టించుకోవలసినది సాంఘిక వేత్తలు, రాజకీయ వేత్తలు, సంస్కరణ వేత్తలున్నా.

కాని, ఈ కేసు విషయంలో, వ్యక్తిగత ప్రవర్తనే ఈ నేరానికి కారణం కాదు. సాంఘిక విషాదపరిస్థితి కూడా ఇందుకు కారణం. ఇది యావత్తు సమాజమూ ఆలోచించవలసిన, ఆందోళన పడవలసిన విషయం. ఇటువంటి విషాదఘటనను సమాజం ఇకముందు జరగకుండా చూడాలి. ఇటువంటి విషయంలో న్యాయస్థానాలు చూస్తూ ఉరుకోవు.

ఇతర దేశాలలో పని లేనివారికి ఇంత కడుపు నింపుకోడానికి భృతి లభించేట్లు పని కల్పించుతారు. అక్కడ ఎవరయినా సరే పని చేసి కొంతడబ్బు సంపాదించుకోవచ్చు. మన దేశంలో అటువంటి పని కేంద్రాలను నెలకొల్పాలి. వ్యావసాయిక రాష్ట్రమైన మన రాష్ట్రంలో వ్యవసాయ తరుణంలో నైనా పని చూపించవచ్చును. ఏది ఏమయినప్పటికీ ఈ పని

కల్పించే సమస్య క్లిష్టమైన దయినప్పటికీ ఇటువంటి విషాద ఘటనలు ఇక ముందు జరగకుండా చూడాలి.

సంక్షేమ ప్రభుత్వం ఏర్పరచా లన్న విషయం ఇప్పుడు పూర్తిగా గుర్తించబడుతూంది కనుక, అడిస్టాటల్ చెప్పినట్లు, ప్రభుత్వం ప్రజలకు జీవనావకాశం కల్పించడమేగాక, మంచి జీవితం గడపడానికి కూడా అవకాశం కలిగించాలి. రాజ్యాంగ యంత్రానికి సారధ్యం వహించేవారు అందుకు తగు సంస్కరణలు తీసుకొని రావడానికి యత్నించాలి. కామాక్షిఅమ్మల్, ఆమె భర్త లాంటివారు కాయకష్టం చేయడానికి తగిన స్థితిలో ఉండే, పని చేయడానికి సంసిద్ధంగా ఉండే కూడా కనీస జీవితావసరాలు దొరకక, బిచ్చం యెత్తలేక, ఇటువంటి విషాద పరిస్థితులకు దారితీయవలసిన అవసరం కలగకుండా చేయాలి.”

న్యాయమూర్తులు చెప్పినట్లు ఇది సంఘ దోషం. ప్రజలూ, పాలకులూ బాధ్యులు. ఆ దోషాన్ని వీరు నిర్మూలించాలి. తరవాత చూద్దా మనవలసిన విషయం కాదు. అత్యవసరం. ఇప్పటికే ఘోరమైన జాప్యం జరిగింది. డబ్బులేదన్న సాకు దబ్బర. గ్రామాలూ, నగరాలూ సుందరంగా చెయ్యాలంటున్నారు. నందనోద్యానాలు చేయాలంటున్నారు. సిమెంటురోడ్లూ, మహామందిరాలూ, జలయంత్రాలతో బృందావనాలూ తలపెడుతున్నారు. డబ్బులేదని ఎలా అనగలరు ? ఒక్క మాట మాత్రం మరువకూడదు. సంఘజీవితమూ, నగరజీవితమూ అందంగా ఉండాలంటే, ఈ అడుక్కుతినే ముష్టివాళ్ళన్న కళంకం— ఈ మచ్చ—ప్రజాజీవితంలో లేకుండా పోవాలి. అది జరగనంతకాలం అందమన్నమాట మన జీవితాలకు అంటదు; అతకదు.

## సింహావలోకనం

ఉండడమో, లేకపోవడమో, ఉన్నవాళ్ళందరికీ ఒక్కలాగానే ఉండాలి. అలా ఉంటేనే, అది సంఘం అనిపించుకుంటుంది; దానిని ఒక కుటుంబం అంటాము. అంతేకాని, ఒకడికి మాత్రం ప్రత్యేకంగా లేమి కలిగిం దన్నా, వాడొక్కడే అడుక్కుని తింటున్నా డన్నా, అది సంఘం కాదు, కుటుంబం కాదు. అధ్వానమూ, అన్యాయమూ.

మొదట ఒక కుటుంబంలాగా వుండే ఈ సంఘంలో ఎవడికి చేతనయినంత పని వాడు చేసేవాడు. అందరితో సమానంగా అనుభవించే వాడు. ఏమయినా వ్యత్యాసా లున్నాయన్నా, అవన్నీ చాలా స్వల్పంగా వుండేవి. ఎక్కువ దొరికినవాడు తక్కిన వారితో పంచుకొనేవాడు. ఇవ్వడానికే చూచేవాడు. అదే వాడి ధర్మం, ప్రపంచ ధర్మం.

అలాంటి సంఘంలోకి మెల్లగా మఠాన్ని ప్రవేశ పెట్టారు. మేమంతా పెద్దల మన్నారు. ధర్మానికి దానం అని పేరుపెట్టారు. సంఘానికి దారిద్ర్యం దాపురించింది. లేనివాడిని చూస్తూ వున్నవాడు వున్న వాడికే ఇచ్చాడు. ఈ విపర్యసాన్ని గుర్తించే ఒక కవి “కుక్క ఏనుగు” సాదృశం చూపుతూ ఇలా అన్నాడు :

వాలము నులిచియు, నేల కాళ్ళణచియు,

ధాత్రిపై పొరలియు, తాల్మి విడిచి

వదనంబు తెరచియు, ఉదరంబు చూపియు,

పెక్కు పాటులబడ్డ కుక్క కొక్క



## అ లి ం డి యా

కడిమా త్ర మన్న మాకలి దీర ఇడబోరు;

నాగంబునకు ప్రార్థనంబుతోడ

కబళశతంబులు కరమున కందీయ

ఆకలిదీరగ అది భుజించు,

ఎంత వేడిన దీనున కివ్వబోరు;

ఇచ్చిరేనియు, కడుకొంచె, మెచ్చులేదు

ఘనున కూరకయుండిన, కాంక్షదీర

గురుతర్థార్థంబు లిత్తురు ధరణి జనులు.

ఈ విపర్యాసం కలగడానికి ముఖ్యకారణం ఒక్కటే. ఆర్థిక విషయం లోనూ, సాంఘిక విషయంలోనూ, మతాన్ని ప్రవేశపెట్టడమే. మతంతో సంబంధంలేని విషయాలమీద మతాధికారం చెలాయించినట్లు చేసినందు వల్లనే ఈ అనర్థకం కలిగింది.

ఇలాంటి అనర్థకమే విద్యలోనూ, వివాహంలోనూ గూడా కలిగిందని పెద్దలు సవిమర్శకంగా నిర్ధారణ చేశారు. దీనివల్లనే పండువంటి సంసారాలు పాడుపడ్డాయి. ప్రశస్తమయిన కుటుంబాలు పేరూ ఊరూ లేకుండా నశించి పోయాయి అని ఈ విద్వాంసులు చెప్పుతారు.

కాని, ప్రస్తుతం ఆ వ్యామోహం ప్రజలలో తగ్గింది. నిజమే కాని, ఇంకా ఆచారం అన్న సంకెళ్లు తెగలేదు. బుద్ధి—ఎంత వికసించినా—ఆ రస్తాలలోనే నడుస్తూ వుంది. సరియయిన మార్గానికి తిప్పడానికి, కొంచెం గట్టి ప్రయత్నం చెయ్యాలి.

బిచ్చగాని సృష్టి భగవంతుడిది కాదనీ, మనం చేతులారా చేసిన దోషం అనీ గ్రహించాలి. అడిగేవాడూ, అడగకతీరనివాడూ వుండడం అంతా సృష్టిసూత్రాలకు ప్రత్యక్ష విరుద్ధం అని తెలుసుకోవాలి.

## అడుక్కుతినేవాళ్ళ మహాసభ

“ధర్మం చెయ్యండి బాబూ” అన్నమాటలు ఒక దీనుడినోట వచ్చాయి అంటే, వాడు ఏదో యాచిస్తున్నాడని అనుకోవడం చాలా సద్ద పొరపాటు—పాపం అన్నా తప్పులేదు. చెయ్యవలసిన పనిని కంప పెట్టుపెట్టి స్మరణకు తెస్తున్నాడన్నమాట. అటువంటి వాడికి లేదు నడం రాక్షసకృత్యం— అవును, ఉభయ పక్షలా రాక్షసులమే. లేదన్నాడు రాక్షసి; లేదనిపించుకొని, నిరాశకు బలి అయి, అవతలివాడు పాడా మనుష్యులంటే అసహ్యించుకుంటాడు. పశువు భావం పొందు తాడు; రాక్షసుడవుతాడు. ఈ రాక్షసత్వాని కంతటికీ, మనమే కారకుల యవుతాము.

ఇంతేకాదు; మరొక్క సంగతి. ఒకడు బిచ్చ మెత్తుకోవలసిన అవసరం ఎందుకు వచ్చిందో అడిగి తెలుసుకోండి — ఒక్కసారి — అది లోపం ఎంతవుందో? ఇతరుల మోసం ఎంతవుందో తెలుస్తుంది. అఖంగా నలుగురిలాగా బతుకుతూ వుండేవాడిని యీ ఘోర నరకం లోనికి త్రోసిన వారెవరో తేటపడుతుంది. వీడు బిచ్చమెత్తుకుంటాడు; అది మోసం చేసిన మహాపురుషుడు అతనివగ్గరవున్న సొత్తంతా న స్వార్థితమే అని, చంక లెగురవేస్తుంటాడు. అప్పుడుగాని మానవ సంఘంలోని మహాద్రోహం బయటపడదు.

ఆ ప్రయత్నమే నేను కొంత చేశాను. కొందరు అడుక్కుతినే వాళ్ళ “ఆత్మ చరిత్రలు” సంగ్రహించాను. ఈ మహా సమస్య ఇంకా క్లగ్గా తేటపడడానికి వాటిలో కొన్నింటిని అనుబంధంగా ప్రచు స్తున్నాను. ఈ అనుబంధాన్ని “అడుక్కుతినే ముష్టివాళ్ళు” అన్నాను. అడుక్కుతినడం అనీ, ముష్టివాళ్ళనీ, పేరులోనే పునరుక్తి వచ్చిందని రసించకండి. ఈ నామకరణం చేసినది ఒక ఇంటి భాగ్యశాలి.

## ఆ లి ం డి యా

“ధర్మం చెయ్యండమ్మా, పట్టెడన్నం తల్లీ” అన్నందు ఆయమ్మ గబగబా వచ్చి “అబ్బా! ఈ అడుక్కు తినే ముష్టివాళ్ళపో పడలేకుండా వున్నామమ్మా!” అని వాకిలి గుభాలున మూసిం. అడుక్కుతినే వాడి గుండె పెతీలున పగిలింది.

అతడు కాలుతున్న తన పొట్టకోసం ఆవేశ అడగలేదు; వణ ప్రాణం పొయ్యే ప్రాణం అన్నట్టున్న ఒక చిన్న పిల్లకోసం అ గాడు. ఇంత అన్నంతేట పడితే తెప్పరిల్లి ఆ పిల్ల బతుకుందనే ఆశతో వచ్చాడు. ఒకటి రెండిళ్ళ దగ్గర అరిచాడు. “ఇంకా భోజనా కాలేదు” అని ఒక యిల్లు : “భోజనా లయిపోయాయి, పొ”మ్మ మరొక యిల్లు : “వీళ్ళకు వేళాపాళా లేదు” అని మరొక యి మొండిచెయ్యి చూపించాయి.

ఈ భోజనాల ప్రసక్తి చూచారా : భోజనాలకు ముందు మాధ కబళం వెయ్యరు; భోజనాలయిపోయిన తరువాత లేదన్నారు. ఇక భో నాలు జరుగుతూవుండగా వస్తే వేస్తారంటారా? వట్టిది; కాబట్టి ఆ ప్రసక్తి అంతా వట్టి సాకు. అసలు ఆ యిళ్ళల్లో లేనిది అన్నంకాద హృదయం; మానవ స్వభావం :

లేదన్న మాటలు వింటూ ఆ గుమ్మం దగ్గర, ఈ గుమ్మందగ్గ అరుస్తూ ఉన్నాడేగాని వాడి మనసంతా “ఆలస్యమయిపోతూంటే ఏమవుతుందో? ఆ ప్రాణం అలాగే ఎగిరిపోయే ఉంటుందేమో అని, అనేకవిధాలా ఆలోచనలు పరుగెడుతున్నాయి. వీధి చివరి ఇ అది. ఇక్కడ చిక్కలేదంటే మరొక గంటదాకా వీలులేదన్నమాట ఇక్కడగూడా లేదన్న దా అమ్మ. ఇంక బిచ్చగా డేమి చేస్తాడు





---

అడుక్కుతినే ముష్టివాళ్ళ  
యథార్థ కథలు

## అడుక్కుతినే ముష్టివాళ్లు

చెరువు గట్టున మురికి గుడిసె. నేలంతా తడిసి తేమగా వుంది. ఒకమూల చింకాపమీద ఒక చినుగుల గోనె, దానిమీద ఆస్పరస్సు. రంటూ కొట్టుకుంటున్న పడేళ్ళపిల్ల. జ్వరం; ఒంటిమీద వడ్ల గింజలు పేస్తే పేలాలుగా పేర్చేటంతటి జ్వరం. ఆ శరీరంలో తులమెత్తు మాంసమయినా ఉండదు. వచ్చేప్రాణం పొయ్యేప్రాణం అవుతూ వుంది.

చూస్తున్నారు ప్రక్కనున్న అడుక్కోనేవాళ్ళు. గుక్కెడు అన్నం తేట పట్టుతే, తెప్పరిల్లుతుందని అనుకున్నారు. వారం రోజుల నుంచి అన్నమెలాండో ఆ పిల్లకు తెలియదు. అందుచేతనే ఆ ఆశ అంకురించింది. అందరి బొచ్చెలూ ఖాళీగానే ఉన్నాయి. ఏమి చేయడం అని ఒకరి మొఖం ఒకరు చూచుకుంటున్నారు.

దమ్మడు కదిలాడు. బొచ్చె పట్టుకొని, అక్కడా అక్కడా “అమ్మా, పిడికె డన్నం తల్లీ”, “ధర్మం చెయ్యండి బాబూ” అని అడుక్కుంటూ పోతున్నాడు. లేదు, చేయివల్ల కాదు, భోజనాలు కాలేదు, భోజనం లయిపోయాయి.... ఇలాంటి జవాబులే ప్రతి యింటాను.

వీధి చివరకొచ్చాడు వట్టి బొచ్చెతోనే. ఇంకా ఒక యిల్లుంది ఆ వీధిని. ఇక్కడ ఏమయినా దొరుకుతే సరే; లేకపోతే వట్టి చేతులతో పోవలసిందే, తిరిగి ఆ మురికి గుడిసెకు. అది పెద్ద భవనం. తప్ప

కుండా పిడికెడు దొరుకుతుందనే ఆశించాడు దమ్మడు. “ధర్మంచెయ్యం డమ్మా, పిడికె డన్నం పెట్టండి తల్లీ” అని అరిచాడు. మళ్ళా అరిచాడు.

ఒకమ్మ లోపలనుండి గబగబా వచ్చి “అబ్బబ్బా! ఈ అడుక్కుతినే ముష్టివాళ్ళ పోరు పడలేకుండా ఉన్నామమ్మా” అంటూ, గభాలున వాకిలి మూసింది. దమ్మడి గుండె పెరీయన పగిలింది.

దమ్మడిది మంచి మనసు. మనలో పుట్టి ఉంటే ధర్మన్న అనే పిలిచేవారము; ఆ పిల్లకు దమ్మడంటే చాలా ఇష్టం; ఆ పిల్లంటే దమ్మడికి అంత అభిమానం. వీలున్నప్పుడల్లా ఆ పిల్లకోసం తినడానికి ఏదయినా దాచి యిచ్చేవాడు. ఇప్పు డాఖరు ఆశ అంతరించిపోయింది. పై వీధికెళ్ళాలంటే వ్యవధి కావాలి. ఈ లోగా పిల్ల ఏమవుతుందో, వట్టి చేతులతో పోవడానికి కాళ్ళురావు.

ఆ యింటి ముం దలాగా ఒక అయిదు నిముషాలు కొయ్యబారి నిలిచిపోయాడు. అడుక్కుతినేవాళ్ళమేనా? అని తన్ను తా నడుక్కున్నాడు. అడుక్కోవడమే మా వంతుగాని, తినడం ఎక్కడండి? అని అనుకున్నాడు. అడగకుండా తినే వాళ్ళున్నారు. అడిగయినా తినే వారూ ఉన్నారు. కాని ఈ అడుక్కున్న ముష్టివాళ్ళకి తినడం ఉందా? అని అనుకుంటూ చెరువుగట్టుకు నడుస్తున్నాడు.

మా పోరు పడలేకుండా ఉన్నారట! హూః ! ఎవరిపోరు ఎవరు పడలేకుండా ఉన్నారో ఎలాగ తెలుస్తుంది? ఇంతకూ ముష్టివాళ్ళు పెట్టే పోరేముంది? అమ్మా అని అడుగుతారు. ఇస్తే సంతోషిస్తారు, లేకపోతే మరొక గడపకు పోతారు. పోరేముంది? అని తర్కించుకుంటున్నాడు.



## అ లి ం డి యా

ఊహలు పరుగెడుతున్నాయి, కాళ్ళు అలవాటుకొద్దీ తోవ తొక్కుకుపోతున్నాయి.

వెనకనుంచి “దమ్మన్నా. దమ్మన్నా” అని పిలుపు వినిపించింది. తిరిగి చూచాడు. ఆ భవనంలో తోటపని చూస్తూవుండే మాళి కూతురు, పరుగెత్తుకుంటూ వచ్చి “ఇందా” అని పట్టెడన్నం దమ్మడి బొచ్చెలో వేసింది. ఇంటి భాగ్యశాలి గభాయన తలుపు మూయడమూ, దమ్మడు నిర్వాంతపోయి నిలవడమూ చూచింది. ఆ చిన్న హృదయంలో ఏ తీగ కదిలిందో, ఈ పని చేసింది. అన్నంవేసి ఆ పరుగునే వెళ్ళిపోయింది.

దమ్మడాట్టే చూచాడు. నా తల్లి, నా తల్లి అనుకున్నాడు, చక చకా గుడిసెకు బయలుదేరాడు.

గుడిసెలోనున్న వాళ్ళంతా కొయ్య బొమ్మల్లాగా కూర్చోని ఉన్నారు. మాటలేదు; ఏలాంటి శబ్దమూ లేదు. అంతా సమాధి నిశ్శబ్దం. పరుగు పడగున వస్తున్న దమ్మడి కాళ్ళకీ నిశ్శబ్దం సంతకెళ్ళలాగయింది. నడక మందగించింది. గుండె బరువెక్కిపోతూఉంది. చెమట కమ్ముతూ ఉంది ఒళ్ళంతా.

అక్కడున్న వారిలో ఒకడు చొరవ చేసుకొని “పోయిందిరా దమ్మన్నా” అన్నాడు.

దమ్మడు “ఆ !” అని అగిపోయాడు. దానితో అక్కడి వాళ్ళ నోళ్ళు అన్నీ తాళాలు వీడాయి. మనిషాకమాట అందిస్తున్నారు. అందరి మాటలూ ఆ చనిపోయిన పిల్లను గురించే.

“పిల్లంటే పిల్లా ? మల్లా అలాంటి పిల్లను సూడగలమా ?”

“దమ్మన్నంటే పాణం పెట్టేది.”

“ఒక్కచేమిటి? ఎవడికైన బాధ కలిగిందంటే, సూడలేక పోయేది.”

“సేతనైనంత సాయం సెయ్యాలి; తాను సెయ్యడమేనా? మనందరిసేత సాయం సెయ్యించేది.”

“యెన్నలాటి మనసు గదరా! ఒక్కనాడయినా, కసురుకోవడం సూకామా? గట్టిగా మాట్లాడడం విన్నామా!”

“మన గూడెంలో తప్ప పుట్టిందిరా. ఆ కళ్ళూ, ఆ ముక్కుతీరూ — అంత అందమైన పిల్లలు గొప్పోళ్ళ ఇళ్ళలోనైనా కనబడతారా చెప్పు.”

“ఏమైతేనేమి? అది ఈ బూదేవికి బరువనిపించింది.”

“మనమేదో అనుకుంటాం గాని, బతికుండి ఏమి సుఖపడేది సెప్పండి. మనతో పాటిట్టా సావుబతుకు బతకడమేగా! మనపిల్ల సచ్చిందంటే సుఖపడ్డ దన్నమాటే” అని ఒక వయసుమీరిన ముష్టివాడు తన అభిప్రాయం వెళ్ళబెట్టాడు.

దమ్మడి పెదవులు కదిలాయి. హః అన్న ధ్వని వినిపించింది. “చచ్చింది?” అని మహా ఎగతాళిగా అన్నాడు. ఒకసారి తల అటూ ఇటూ త్రిప్పి—అక్కడ వాళ్ళనందరిని చూచాడు. కళ్ళు పెద్దలయి, యెర్రబారు తున్నాయి. ఆ కళ్ళ ముందు అందరూ పిల్లులలాగా ఒదిగి పోయారు.

ముక్కుశిరా లెగురుతున్నాయి. దమ్మడి గొంతులో ఒక కటు త్వం, ఒక చురుకు కనబడుతుంది. “చచ్చిందిరా? ఆ పిల్ల చచ్చిందంటారా? అది చావుకాదు. ఖానీ! ముమ్మాటికీ ఖానీ, హత్య. లేకపోతే

అంత చిన్నది, అంత మంచిది, అలాగ దిక్కులేని చావు ఎందుకు చస్తాది? ఖానీ! ఖానీ!

“ఈ ఖానీ యిచారించడానికి కోర్టులులేవు; సిక్షలులేవు; హత్య చేసిన ఖానీదార్లు కులాసాగా, గొప్పవాళ్ళ మనిపించుకుంటున్నారు. గుక్కెడు అన్నం తేట లేక ప్రాణం గుటుక్కు మన్నదంటే, అది చాల్దా? ఆ గుక్కెడు నీళ్ళూ ఇవ్వలేదే ఈ లోకం!

“ఏమి? లేకా! లేకపోబట్టి లోకం ఇవ్వలేదంటారా? తప్పు! అవరాధం! ఏక్కి తొక్కి ఉంది, చెత్త తొట్టెలలో వేస్తారు. అమ్మా, ధర్మం చెయ్యండి అని అడిగేవాడి కివ్వరు, ఇవ్వరు; చేతులురావు. అందుకే అంటుంటారు చెయ్యి వల్లకాదు అని.

“ఆ మాట ‘వల్లకాదు’ కాదు, ‘వల్లకాడు’ ఆ చెయ్యి వల్లకాడే, ఇంక ఆ వల్లకాడు మన కిచ్చే దేముంటుంది.

“నెలకు రెండేసి వందలు మూడేసి వందలు ఖర్చుపెట్టి, కుక్కలను పెంచుతారు; కళ్ళులేని కబోది కొక్క కానీ యివ్వరు. ఈ లోకాన్నే మనాళి?

“లోకం!”

“లోకం!” అంటున్నాడు దమ్మడు. పెదవులు విరుగుతున్నాయి. పళ్ళు కోరలలాగా — కనబడుతున్నాయి. కళ్ళు చింత నిప్పులలాగా — ఎర్రగా — ఉన్నాయి. ఏమి చూస్తున్నాడో తెలియదు. అసలు చూస్తున్నాడో లేదో గూడా కనబడదు. కళ్ళు మూతపడవు. కొయ్యబొమ్మ కళ్ళ లాగున్నాయి. ఒళ్ళంతా చెమట! నుదురూ, ముఖమూ అంతా చెమట! ఊపిరి బుసకొడుతున్నట్లు వస్తుంది. శరీరం కంపించడానికి మొదలు పెట్టింది; చూస్తూ ఉండగానే ఆ వణుకు ఎక్కువవుతూ ఉంది. పెదవులేమో అంటున్నట్లు కదులుతున్నాయి. కాని మాట బయటికి రాలేదు.



అక్కడివాళ్ళంతా అడలిపోయారు. అలాగ నిలుచుండగానే ప్రాణాలు పోతాయా అని ఆందోళన పడుతున్నారు. ఏమి చెయ్యడానికీ, ఎవరికీ, ఏమీ తోచలేదు.

ఇంతలో యెంక డిన్ని నీళ్ళు తెచ్చి ముఖమీద బలంగా చల్లాడు. ఆ ఉపచారం వల్ల అటుపోతున్న దమ్మడి ప్రాణం ఇటు తిరిగింది. తలకాయలో పరుగెడుతున్న ఆలోచన పికాచా లన్నీ అదృశ్యమయిపోయాయి. కన్ను మూతపడ్డవి. పెదవులు పలుకుతున్నాయి. అంకమ్మ ఒక గుడ్డతో ముఖం తుడిచింది. నారిగా డిన్ని నీళ్ళు తాపాడు.

మెల్లగా దమ్మడు తల ఊపి, యెంకడి మీద చెయ్యివేసి ఎందుకో గాని “యెంకా, నువ్వెందు కడుక్కుంటున్నావురా ?” అని అడిగాడు.

## యెంకడి కథ

ఏం సెప్పమంటావు దమ్మన్నా ! నా అయిదో ఏటే మా అయ్య సచ్చిపోయాడు. అయ్యంటే అయ్యా ! ఆజాను బాహువు; అంతెత్తు నుండేవాడు. చాతీ, సేతులూ బాగా కండలు తిరిగి, నల్లగ, సిలాయిగ్గ రం (శిలావిగ్రహం) లాగుండేవోడు. తాలూకా కచ్చేరీలో జవాను— నెలకు పన్నెండు రూపాయలు జీతం.

మా అయ్యా అమ్మా నేనూ అంతే. మరెవ్వరూ కలిసొచ్చి నోరులేరు. గరానాగా బతికే వోళ్ళట.

ఆ యేళ తాళీల్దారుగోరు కమాను, తాళీల్దారు కుటుంబంతోనే ప్రయాణం సేస్తాడు. మా అయ్యనుగూడా తీసుకెల్తాడు—ఒక్క క్షణం అయినా యిడిసిపెట్టేవోరు కారులే—ఏమంటావా? పిల్లలెత్తుకొని సంద రించడానికి, కూరా నారా తెచ్చిపెట్టడానికి, ఒకటేంటి, ఇంటి శాకిరీ అంతా మా అయ్యే. కచ్చేరీ బండ్రోతు అని పేరు; చేసిందంతా ఇంటి పనేలే. అందుకే యెంట తీసుకెల్తాడు—ఉట్టినేనా ?

తాళీల్దారు పిక్కట్లూ అన్నీ కొన్నాడు. అంతా రైలుబండెక్కారు. ఇంతలో లక్కపిడత లమ్మేవో డక్కడి కొచ్చాడట.

దమ్మన్నా ఆ సంగతంతా మా అమ్మే సెప్పాలి. పాపం ! సచ్చి పోయిందాకా, సెప్పుతూనే ఉండేది. సెప్పుకొని సెప్పుకొని ఆ బెంగ తోనే సచ్చిపోయింది మా యమ్మ.

## అడుక్కుతినేవాళ్ళ మహాసభ

కథ అగింది: యెంకడి కంటనీరు కారుతూంది పాపం.

చూచాడు దమ్మడు—ముఖం చూచాడో, అకాశం చూచాడో, ఏమి చూచాడో తెలియదు. దమ్మడి పెదవి విరిగింది. మరోమాట లేదు కాబట్టి, అదీ “నవ్వే” అనాలి.

ఆ “నవ్వు”తో “ఒసి నీ పాసుగాలా! ఇంకా నీ కంటిలో ఇన్ని నీళ్ళున్నాయా యెంకన్నా?” అని దమ్మ డడిగాడు.

పక్కనున్న అడది పరకాయించి చూచింది దమ్మడి మొఖం. దాని కంటా నీరు గూడుకట్టింది. పిల్ల బెదిరి, కెవ్వన అరిచి తల్లిని కౌగలించుకుంది.

సిగ్గుపడినట్టు యెంకడు కళ్ళు తుడుచుకొన్నాడు, చినిగి వేలా డుతూ ఉన్న చొక్కా పేలికతో.

కథ సాగించాడు.

లక్క పిడతలోడు అరుసుకుంటూ పోయాడు — దూరంగా: తాళీల్దారుకూతురు — మూడేళ్ళు ఉంటాయట — ఒక లక్కపిడత కొనమని ఏడ్చింది.

తల్లి బుజ్జగించింది. తాళీల్దారు గద్దించాడు. పిల్ల మాత్రం ఏడు పొదలలేదు. శతపోరు పెట్టింది. ఎవరినీ నిలబడనియ్యలేదు.

తాళీల్దారు ఒకణా ఇచ్చి మా అయ్యని ఒక పిడతకొని తెమ్మ న్నాడు.

బండి కదిలే యేళయింది బాబూ అన్నాడు అయ్య.

చీ! యెదవా, పరుగునపోయి తీసుకురా అని కోపగించుకున్నాడు తాళీల్దారు.



## అ లి ం డి యా

బండి దిగి మా అయ్య పరుగెత్తాడు. ఆ సివర నున్నాడు లక్క పిడతలోడు. లక్కపిడత కొంటుండగానే బండి కదిలింది.

పరుగెత్తుకొస్తున్నాడు మా అయ్య. బండి సాగిపోతూ ఉంది. తాళీల్దారు, రా యెళిపోరా, యెళిపోరా అని అరుస్తున్నాడు. అయ్య పరిగెడుతున్నాడు. తాళీల్దారు, బేగి బేగి అని చేతులూపుతున్నాడు.

మా అయ్య సేరుకున్నాడు. బండి ఎక్కబోయాడు.

మరేముంది : పడిపోయాడు. బండికి గేటు ఫారానికి మధ్య పడిపోయాడు.

అయిపోయింది. తల పగిలిపోయింది. కాళ్ళు ఇరిగి పోయాయి. సేతులు ముక్క సెక్క అయిపోయాయి.

బండెల్లి పోతూంది.

తాళీల్దారు మా అయ్య పిక్కెటుని గేటుఫారం మీదికి ఇసిరేసి, అక్కడున్న వోళ్ళతో, “ఆ పిక్కెటు వాపసుచేసి డబ్బు తీసుకోమని ఆడికి చెప్పండి” అన్నాడట.

ఆసపత్తిరికి తీసికెళ్ళేసరికే అయ్య పానం పోయింది. మరి తెలివిరాలేదు.

మా అమ్మతో ఒక మాటయినా చెప్పలేదు.

అంతే! సచ్చిపోయాడు.

అని యెంకడు రెండు గుటకలు వేశాడు. కంటికి ఎగబ్రాకుతున్న నీటిని కడుపులోనికి పంపించివేస్తున్నాడా అన్నట్టు ఆ రెండు గుటకలూ వేశాడు.

దమ్మదేమనుకుంటాడో అని సిగ్గు పడ్డాడు పాపం! యెంకడు.

\*

\*

\*

## అడుక్కుతినేవాళ్ళ మహాసభ

యెన్నాళ్ళిస్తారు ఆ గుమాస్తా లయినా : అప్పుడణా, అప్పుడూ కానీ : పాపం : యీరయ్యకొడుకు కదా అని.

నన్ను సూపించు కుంటూ అలాగా నాలుగు నాళ్ళు గడిపింది : తరువాత ఒకరింటిలో పనికి కుదిరింది, మా యమ్మ.

మరే మమ్మలే : అయ్యతోనే పోయింది దాని బతుకంతా. సన్నగా పూతికళ్ళల్లాగయి పోయింది.

పాడుముండ దగ్గొకటి పట్టుకుంది.

దగ్గి దగ్గి ఆ దగ్గుతోనే మా అమ్మ అంతరించిపోయింది.

పాపం : సచ్చేముందు మాయేడిసింది : నన్ను సూసే యేడిసీది. నా బతుకేమవుతాదో అనే ఏడిసీది.

మా పొరుగుగవ్వ నాలుగురోజులు సేరదీసింది - మా మంచితల్లి : పేదరాలు ముసీలిముద్ద - ఎలాగో కష్టపడి తెచ్చుకున్న దానిలోనే నా కింత పెట్టేది. తానింత తినేది.

అంతల్లో వొచ్చాయి మరిడిలాగా మసూసికాలు.

ఊరంతా నొల్లుకు పోతున్నాయి. ఎక్కడ సూసినా మసూసికాలే - ఎక్కడిన్నా సావులే.

నాకూ తగిలింది మసూసికం. మా జోరుగా తగిలింది. నన్ను బయటికి తీసేశారు అవ్వకి జొరం.

దిక్కాముక్కా : దగ్గరకొచ్చేవోళ్ళే లేరు.

అందరు సచ్చిపోయారే, అలాగే నేను సచ్చుంటే ఈ బాధ తప్పేదే కదా.

నా రాత ఇలాగుంటే అలాగెందు కవుతాది ?

ఎలాగారోజులు గడిశాయో, దమ్మన్నా, నే నెలాగ బతికానో ఆ పరమేశుడికే తెలుసు.

అ రి ం డి యా

ఈ కన్నుపోయింది. సేతులూ కాళ్ళూ ఇలాగ వంకర్లు తిరిగి పోయాయి.

ఆ యవ్వే ఇంత గెంజి పోస్తుండేది.

తనెంట న న్నిడుసుకుంటూ ముద్దెత్తేది - నన్ను సూపుతూ.

మరేదయినా దారుంటే గదా దమ్మన్నా ?

ఇందుకే నన్ను పుట్టించావా ఈశురుడా అని ఇలాగ ఈదులాడు కొస్తున్నాను.

అన్నాడు యెంకడు.

“ఇందుకే పుట్టించాడు. ఇందుకే” అని దమ్మడు చాలా నెమ్మదిగా అన్నాడు.

“మరేం చెయ్యమంటావు సెప్పు? అని యెంకడు తెల్లబోయాడు.





## నారిగాడే దరిద్ర నారాయణుడు

యెంకడి కథ పూర్తి అవుతూ వుంది. మరి నలుగురయిదుగురు ముష్టివాళ్ళు అక్కడికి వచ్చారు. దమ్మడిని చూచి ఆశ్చర్యంతో దగ్గరకు పోయారు. యెంకడి కతలో లీనమయి అలాగే నిలబడి విన్నారు.

విని కళ్ళుతుడుచుకున్నారు. దమ్మడి ముఖం చూచి భయపడ్డారు. ఏడుస్తున్నట్టు కనబడితే ఏమంటాడో అని భయం. తమ కేమిటో అవుతుందని కాదు; దమ్మడు మరింత దుఃఖం పొందుతాడేమోననే వారి భయం.

అందుచేత అక్కడున్న వారంతా నిశ్శబ్దంగా ఊరుకున్నారు. చప్పుడు లేకుండా ఆ స్థలం ఒక సమాధిలాగా వుంది. అయితే ఇది సజీవ సమాధి.

\*

\*

\*

వాళ్ళలో ఒక ముసలివాడు, బక్కచిక్కిన బడుగు — ఎంత పేపటినుంచి పట్టివుంచాడో వూపిరి, ఒక్కసారి బయటికి వదిలాడు— క్రోధంతో పిట్టిపోతూవున్న పాము బుసకొట్టినట్టు బుస్సుమంటూ. ఒక్క అడుగు ముందుకువేసి ముసలివాడు, “దమ్మన్నా, యెంకడి సంగతికే ఇలాగుంటావు; ఈ నారిగాడి సంగతి యిన్నావా?” అని ఒక వ్యక్తిని ముందుకు తోశాడు.

ఆ బక్క ముసలివాడి ఊపుకే నారిగాడు మూడు జోగులుజోగి మోకాళ్ళమీద పడ్డాడు. కాలం విపరీతం ఇలాగా పరిణమించకపోతే,

## అ లి ం డి యా

30 సంవత్సరాల వయసులోవున్న నారిగాడేమిటి ? 80 సంవత్సరాలు పస్తులతో పోరాడుకుంటూవున్న ఈ ముసలివాడు తోసినంత మాత్రానికే ఇలాగా మోకరిల్లి పడిపోవడం ఏమిటి ?

\*

\*

\*

ముప్పయి యేళ్ళనడి యవ్వనం : చెక్కుకు చేరెడు రక్తంపుండ వలసిన వయసు; తిరగలి రాళ్ళలాగా చక్కకట్టి పుండవలసిన ఛాతీ : కండరాలు పెనపేసుకొని, కదలినప్పుడల్లా కలకల పలుకుతూ పుండ వలసిన చేతులు : ఆ పాటి, ఈ పాటి సముద్రాన్ని అమాంతంగా దాటివేయలేనా అని వుట్టిపడుతూ పుండవలసిన ఉత్సాహం !

చూస్తూన్న వాళ్ళ హృదయాలను చూర తీసుకోవలసిన ఆకారం :

ఏవీ ? ఈ ముప్పయి యేళ్ళ నారిగాడిలో ?

అవి కళ్ళేనా ? తమ ముందు కనబడుతున్న ఈ విశాల ప్రపంచంలో ఎక్కడా, ఏదీ దారి కనబడలేదని నిరుత్సాహం పొంది, వెనక ప్రక్కను ఏదయినా గతి కనబడుతుందేమో అని చూడడానికి తలలో సొరంగం తవ్వకుంటూ పోతూవున్నాయా అన్నట్టు కనబడతాయి.

తోలు పూత పూసిన ఎముకలగూడు ఆ శరీరం. ఒంట్లోవున్న ఎముకలన్నీ లెక్కపెట్టవచ్చును.

కాని ముండా కడుపు : నింపడానికి ఏదయినా పడేస్తే, నెమ్మదిగా వుంటుంది; అలా ఆహారం ఏదయినా ఇవ్వలేనప్పుడు ఈ కడుపే కటికి రాక్షసి అయిపోతుంది. తన శరీరాన్నే తాను కొరుక్కుతింటుంది. అలాగా కొరుక్కుతిని తిని ఇప్పుడు నారిగాడి కడుపు వెన్ను నంటుకుంది.

అలాంటి నారిగాడు అంత తూలి ముందుకు పడ్డాడంటే ఆళ్ళ ర్యం ఏముంది ?

\*

\*

\*

దమ్మ డిదంతా చూచాడు. మెల్లగా లేవబోతూన్న నారిగాడికి చెయ్యూతిచ్చాడు. మళ్ళీ ఎగాదిగా చూచాడు నారిగాడి వాలకం.

నారిగాడి గుండెమీది కొచ్చేసరికి దమ్మడి దృష్టి ఆగింది—కాదు కొయ్యబారి పోయింది—స్తంభించింది.

ఎందుకా ?

ఎడమపక్క—ఎముకల మధ్య—నారిగాడి గుండె కొట్టుకుంటూ వుండడం దమ్మడికి ప్రత్యక్షంగా కనిపించింది.

చూస్తూవుండగానే, ఆ గుండెకాయ చేసే చప్పుడుగూడా దమ్మడి చెవులకు వినిపించింది—లబ్ డబ్, లబ్ డబ్ అని.

వింటూ వుండగానే దమ్మడికి ఆ ధ్వనిలో విశేషార్థం ఏదో గట్టిగా తోచింది.

కంటిమీద ఏవో పొరలు కమ్మినట్టయింది. చూపు చెదిరింది—అలుక్కుని పోయింది. దమ్మడి కళ్ళు మరీ విప్పారిపోయాయి—భయాన కంగాను.

\*

\*

\*

దమ్మడి కంటికప్పుడు కనిపిస్తున్నది, నారిగాడు కాదు; దరిద్ర నారాయణుడు.

భారతదేశ మంతటా వ్యాపించి, సర్వవ్యాపిగా కనబడుతూవున్న బడుగు; బతికుండీ చచ్చిన వారికిందనే లెక్కకు వచ్చే దరిద్ర నారాయణులు.



## అ లి ం డి యా

ఒక్కసారి, ఒక్క కట్టగా, లక్షలూ కోట్లూ కనిపించారు. భూమి నుంచి ఆకాశందాకా ఈ దరిద్ర శరీరాలే; ఏ దిక్కున చూచినా ఈ బడుగు దేహాలే.

పమ్మడి కిది ఒక విశ్వరూప సందర్శనంలాగా కనిపించి వుంటుంది. నాడు కృష్ణుడి దయవల్ల అర్జునుడు చూచిన విశ్వరూపము అబద్ధం—కల్పన—కేవల ఊహనిర్మితం.

నారిగాడి మూలాన దమ్మడు అక్కడ చూచిన ఈ విశ్వరూప ప్రదర్శనం సత్యమైన రూపం; యథార్థం; అందరూ చూడగలిగినదే.

“అనేక బాహూదర వక్త్రే నేత్రం  
పశ్యామి త్వా సర్వతోనంతరూపం  
నాంతం నమధ్యం న పునస్తవాదిం  
పశ్యామి విశ్వేశ్వర విశ్వరూపం

అదే దమ్మడు చూచిన విశ్వరూపుడు చేరులు, కడుపులు, ముఖాలు, కళ్ళూ లక్షలూ కోట్లూ, సర్వత్రా అవే. అనంతంగా కనబడుతున్నాయి. అంతంలేదు, మధ్యలేదు, ఆదిగూడా కనబడదు. (భూమి ఆకాశమూ నిండిపోయింది) అదే విశ్వరూపం — ఆ విశ్వరూపాన్నే దమ్మడు చూచాడు.

\*

\*

\*

ఆ విశ్వరూపంలో లీనమయి పోయాడు దమ్మడు. దరిద్ర నారాయణుడిలో కనబడ్డ చిన్నెలన్నీ దమ్మడిలో కనిపిస్తున్నాయి. దమ్మడు అనుకరిస్తున్నాడు—దానిలో లీనమయ్యాడు కాబట్టి.

దమ్మడి ఒళ్ళంతా వొణుకు పుచ్చుకుంది. తొందర తొందరగా ఊపిరి తీస్తున్నాడు. కళ్ళనుంచి నిప్పులు రాలుతున్నాయి. పళ్ళు పట

## అడుక్కుతినేవాళ్ళ మహాసభ

పటమని కొరుకుతున్నాడు. పెదవులు కొంచెం విడబడి పళ్ళు కనబడుతున్నాయి.

ప్రక్కను నిలిచిన ఆడది అలా నోరు తెరుచుకొని అలాగే స్తంభించిపోయింది: పిల్ల బిక్క మొగంవేసి తల్లిని బిగ్గరగా కౌగలించుకుంది.

చుట్టూ నిలిచినవాళ్ళు చొమ్మలలాగా నిలిచిపోయారు.

అంత భయంకరం !

దంష్ట్రా కరాళాని చ తే ముఖాని  
దృష్ట్యైవ కాలానల సన్నిభాని  
దిశో నజానే న లభేచ శర్మ

.....

ఏమిటా భయంకర మయిన కోరలు ! ఆ ముఖంనుంచి ప్రజ్వలిస్తున్న ఆ మంట లేమిటి ! చూస్తే దిగ్భ్రమ కలుగుతూ వుంది. తూర్పేదో పడమరేదో చెప్పలేకుండా వున్నారు.

గుండెలలో ఏదో దిగులు; ఏదో భయం, ఏదో దుఃఖం కలుగుతూ వుంది.

అంత కఠోర దృశ్యం. అంత విషాద ప్రదర్శనం.

దమ్మడి విశ్వరూప సందర్శనం అయింది.

తమ్మడు కొంచెం తల ఊపాడు; ఆ ! అంటూ, ఊపిరి వదిలాడు.

దమ్మడు ఊపిరి తీసేటప్పటికి అక్కడున్న వాళ్ళ గుండెలమీద నున్న బరువు అంతా దిగింది. చులకపడ్డారు.

తల్లిని కరుచుకొని వున్న పిల్ల, మెల్లగా తల్లి ముఖం చూచి  
“అమ్మా ! ఊ!” అంటూ తల్లి చంకలో తల దూర్చుకుంది.

“పాపం ! నారన్న సంగతేమిటి!” అని దమ్మడు ముసలాడి  
నడిగాడు. దమ్మడి చెయ్యి నారిగాడి ఎముకలు లెక్కపెడుతూ వుంది.

“సంగతని మెల్లిగంటావేటి దమ్మన్నా ! అంతా మాయ, కలి  
మాయ; నా కళ్ళయెదట జరిగిన మాయ. పురాండాలూ కావు; పుక్కిడి  
కథలూ కావు. నా కళ్ళతో సూసిన మాయ” అని ముసలివాడు మొదలు  
పెట్టాడు.





## నారిగాడి కథ

ఈ నారిగాడు--దమ్మన్న--లేకలేక పుట్టాడా: మా ముద్దుగా పెంచారులే, పెద్దోడు పెద్దోడు అని. ఈళ్ళయ్య కొంచెం పచ్చ పచ్చగా బతికే వోడు. నాలుగు చెక్కల పొలం, చిన్న యిల్లు, అంతా బాగానేవుండేది: ఆ పాడుముండా కరువొచ్చినదాకా.

అది కరువంటే కరువుకాదు. కాటకం. ఆ కరువులో పుట్టాడు నారిగాడు. చిన్నప్పుడే మా గొప్ప జబ్బు చేసింది ఈడికి. ఎలాగయినా ఈడికి ప్రాణాలు దక్కించాలని, దమ్మన్న, ఈళ్ళ నాయన పెద్దోడు మా గొప్ప పట్టుపట్టాడు.

పట్నానికి తీసుకెళ్ళి దాకుతేరులను పెట్టి -ఓ ఒకటేమిటి-సరిగ్గా రెండుమూడు నెలలు సావుతో జగడ మాడాడు.

ఇక నది డబ్బుకాదు. దాకుతేర్లు అడగడానికి జంకుతారా? పెద్దోడు ఇవ్వడానికి ఎనకతీస్తాడా? కరణం సుబ్బయ్యను అడగడం, కాగితాలమీద యేలుముద్దర ఏసేయడం, పదీ ఇరవై తీసుకొని పట్నం యెళ్ళడం, మందుకనీ, దానికనీ దీనికనీ-ఎంత కర్చు అయిందో పెద్దోడికి తెలవదు.

బిడ్డడి ప్రాణాలు దక్కడమే కావాల. ఏమైనాసరే అని కూసున్నాడు తల్లీ తండ్రీని.

పెల్లోడు దక్కాడు. ఊరికొచ్చారు. ఎలాగంటావేటి? దమ్మన్న బూమి; ఆకాశం అంతా గెలుసుకొని వొచ్చినట్టు వచ్చారు.

## ఆ లి ం డి యా

అమ్మలక్కలికి పిల్లోడ్ని చూపించినప్పుడల్లా ఆ తల్లి బుజా లెగురుతుండేవి. ఇక పెద్దోడి సంగతా - చెప్పడానికి తరంగాదు.

\*

\*

\*

పెద్దోడు మంచం పట్టాడు పాపం : కరువులకి కరామత్తులకి సుబ్బయ్యే బేడా పావులా ఇస్తుండేవోడు - ఏలు ముద్దరలు తీసుకుంటూ.

ఆ తల్లి ముండ - డాకుతేరు మందు డాకుతేరు మందిస్తేగాని, బతకడని ఎంత మొత్తుకున్నా, ఎందుకులే, మన వూరి మందులు సాలులే అంటూనే చొచ్చారు పెద్దోడూ, కరణం సుబ్బయ్యాను.

జబ్బెక్కు వయిపోయింది; వచ్చేపాణం పోయేపాణం అవుతూంది. సంకని బిడ్డనేసుకొని ఆ తల్లి ఏడుస్తుండడం దమ్మన్నా - మరసిపోదా మన్నా మరపురాదు.

“అన్నిటికి సుబ్బయ్య బాబే వున్నాడు. మనకన్యాయం సేస్తాడా” అని గుడ్డుకి గుడ్డెడునీళ్ళు కార్చాడు. మరేమిటి జ్ఞాపకం తెచ్చుకొనే వోడో తెలవదు. మనకు అన్యాయం సేస్తాడా - అనే అంటుండేవోడు. తెలివి వున్నప్పుడూ ఆ మాటే, తెలివి తప్పినప్పుడూ ఆ మాటే.

సుబ్బయ్య - కరణం - “వాళ్ళకేం భయంలేదు లేరా పెద్దోడా” అని బరోసా ఇస్తూనే వుండేవోడు.

\*

\*

\*

అకరి గడియ లొచ్చాయి. పెద్దోడు ఈ నారిగాడిని చేతులలో తీసుకొని - ఏమీ తీసుకోడంలే, చెయ్యి సాపడానికయినా శత్రైక్క దుంది? - “మన కన్యాయం సేస్తాడా” అని అంటూ గుడ్లు నిలబెట్టే శాడు.

## అడుక్కుతినేవాళ్ళ మహాసభ

ఇంటికప్పుమీద మరేమిటి కనిపించిందో ఆ దరమ తండ్రికి—  
దమ్మన్నా—నీ కబద్దం నాకు నిబద్ది—కెవ్వమని ఒక్క కేకేశాడు—  
దగ్గరున్న వాళ్ళ గుండెలు బద్దలయి పోయినట్టు.

సరి :

\*

\*

\*

కరణం సుబ్బయ్యంటే ఘటికుడని అందరికీ తెలిసిన సంగతే.  
అయినా పెద్దోడు సచ్చిందాంకా అంత కరుకోటకుడని ఎవ్వడూ అనుకో  
లేదు.

యేలు ముద్దరల కాగితాల్ని, ఒకదానిమీద ఒకటి పెట్టి బాగా—  
ఇంత కట్ట—తెచ్చి ఆ తల్లిముండ దగ్గర పడేశాడు. అదీ ఇదీ అంటూ  
లెక్కలు రాశాడు. తాను ఇంత సాయం చేశానన్నాడు; అంత సాయం  
చేశా నన్నాడు! వందలూ నూర్లూ అప్పు తేల్చాడు.

దానికేం తెలుసు ? తెల్లపోయింది; పిల్లోడ్ని కాగలించుకొని  
కన్నీళ్ళు కార్చేది.

పెద్దమనుషులను కనుక్కో అన్నాడు — కరణం సుబ్బయ్య,  
నిజమే.

పెద్దమని షెవడు ? ఎవడికయినా నోరుంటేనా ? కాదని చెప్ప  
డానికి ఒక్కడికయినా ధైర్యంవుంటేనా ? పోయినోడు ఏలాగా పోయాడు.  
ఈ కరుకోటకుడితో ఇరోదం మనకెందుకని అందరూ తల లూపేవోరే.

కరణం సుబ్బయ్యమాట కా దనడానికి — మళ్ళీ ఆ దేముడే  
తిరిగి రావాలకదా !

•

\*

\*



ఏమయితే నేం దమ్మన్నా! ఆ నాలుగు మడిచెక్కలూ తన పొలంలో కలుపుకున్నాడు. ఇల్లు తన సోదీనం చేసుకున్నాడు. చూడూ పాతూరిలో ఆ చివర చింతచెట్టుదగ్గరున్న ఇల్లు—అ దెవడిది ?—ఈ నారిగాడిదే.

కష్టారితం లాగా, కట్టించాడు పెంకుటిల్లు. అదంతా పెద్దోడి ఇంటి మీదే.

తల్లిముండను పట్నానికి తీసుకెళ్ళి రిజిస్టరీ సేయించుకున్నదాకా ఈళ్ళకి పైసా పరకా ఇస్తూ వచ్చాడు.

ఆ రవంత పని అయిపోయింది. ఇక నెందుకు ? చేతులు దుల పడం మొదలు పెట్టాడు సుబ్బయ్య. మరొక్క దమ్మిడీ ఇస్తే వొట్టు.

ఇప్పటికే నా కింత నష్టం వచ్చింది, అంత నష్టం వచ్చింది, ఇంకా ఎంతకని ఇవ్వగలుగుతాను. ఓరై నా చెప్పండి ? అని వూరి “పెద్దమనుషుల”తో చెప్పుతాడు. ఆ పెద్దమనుషులు ఏమంటారు ?

‘అవునండి పాపం !’ అని తల ఊపేవోరేగాని, అలాగంటే, ఆ దిక్కుమాలినముండ ఏమై పోతాది ? అని అనేవోడు లేడు. సుబ్బయ్యమాట అంటే అంత భయం.

దిక్కుమాలిన పక్షి :

తనా నా వోళ్ళు ఎవ్వరూ లేరు. చేతిని పిల్లోడు. బతకడం ఎలాగ ? ఆళ్ళిచ్చిందీ, ఈచ్చిందీ తినుకుంటూ ఎలా ఉంటాది ?

ఈ ఇచారంతోనే పుల్లలయిపోయింది. ఆ ఊరిలో బతకడంకష్టం అనిపించింది. కదా మరి ! పువ్వు లమ్మిన ఊర్లో కర్ర లమ్మడం !

మా ఏడిసింది; మా ఏడిసింది. ఎంత ఏడుస్తే ఏం లాభం ? వినేవో శ్వేవరు ఆ ఊరిలో ? నారిగాడమ్మతో మాటలాడుతున్నారని

తెలిస్తే, కరణం సుబ్బయ్య ఇరుచుకొని పడేవోడు. అంత శత్రురూరి  
లయింది ఆ తల్లిముండ ఊరందరికి.

ఇక నక్కడ ఉండడం కన్నా, మరొక ఊరుపోయి ముష్టైతు  
కోడం మంచి దనిపించింది.

“ఎందుకీ బతుకు ? ఇలాగ బతకడం కంటే చస్తేనే మంచిది  
కదా !” అని ఏడ్చి ఏడ్చి, పిల్లోడి మొకం చూసేది. సస్తే ఈడి గతే  
మిటి ? అని అనుకునేది, మరీ ఏడిసేది.

ఆ ఏడుపుతోటే పాణాలు కరిగి కారిపోతుండేయి. జబ్బూ,  
జొరమూ, దగ్గు — పిల్లోడి ఆకలి — ఏడుపు — ఇవన్నీ భరించలేక  
పోయేది. — పాపం! సాయం చేసేవా దొక్కడూ లేడు.

ఒకనాడు రాత్రి సెప్పకుండా సెయ్యకుండా ఊరొదిలిపోయింది.

\* \* \*

యేసవి కాలం. నడి నెత్తిని ఎండ మండుతూన్నది. ముష్టి  
కెళ్ళి తిరిగొస్తున్నాను. ఎండకు జడిసి పట్టయినా బయట కనిపించదు.

ఆ యెండలో ఒక పొలం గట్టున పిల్లోడు ఏడుస్తూ ఉన్నాడు.  
తల్లిముండ — ఎండు పుల్లలాగా — సొమ్మసిల్లి పడివుంది.

పరుగునపోయి చూశాను. నారిగాడూ, ఈడి తల్లీ !

దమ్మన్నా, ఏమడుగుతావు ? నాకు ఎక్కడలేని దుక్కం వచ్చింది.  
కోపం అనుకుంటా వేమిటో — కోపం కాదు. దుక్కమే. కోపం  
ఒకటా ? బొచ్చె పట్టుకొన్ననాడే పోయింది కోపం ! ఎవడిమీద కోపం  
పడేవోడెవడు ?

దుక్కమే — దమ్మన్నా — దుక్కమే.

## ఆ లి ం డి యా

అంత బతుకింత కొచ్చింది కదా అని దుక్కమే. నమ్మినందు కింత సామిద్రోహం చేశారే, అని దుక్కమే. దుక్కమే—దమ్మన్నా—దుక్కమే :

అని ముసలివాడు అంటూవుంటే, ఆ కన్ను గుంటలలో నుంచి మంటలు బుస్సుమంటూ వస్తున్నట్టు కనిపించింది.

దమ్మన్నదృష్టి ఆ కళ్ళమీదనే నిలిచింది. శాంతించు శాంతించు అన్నట్టు దమ్మన్న అతడివీపు తట్టుతున్నాడు. దమ్మన్న విసుకుంటూ ఉండిపోయాడు.



## సుబ్బిగాడి కథ

అక్కడున్న ముష్టివాళ్ళలో కొంచెం సద్దు వినిపించింది. చింత నిప్పులలాగా ఉన్న కళ్ళను దమ్మన్న అటు తిప్పాడు “ఏమిటా సందడి” అని అడిగినట్టు. ఆ కళ్ళు చూసేసరికి ఎవరిమన్నవారు గుప్తు అయి పోయారు. ఒక్కొక్క ముఖం చూశాడు, దమ్మన్న ఆ ప్రశ్నతోనే— కళ్ళల్లో. ఎవ్వరూ జవాబు చెప్పరు. దమ్మన్న చొమలు ముడిపడు తున్నాయి. “అబ్బా! ఈ అడుక్కుతిన్న ముష్టివాళ్ళతో బతకలేకుండా ఉన్నాం” అన్న బోడమ్మ మాటలు దమ్మడి చెవులలో—కాక మెదడు లోనా—రింగుమంటున్నాయి. పక్కనున్న పిల్ల కావుమని ఏడ్చింది. అక్కడున్న ఆడది ఒకడిని చూచి “చెప్పు” అన్నట్టు తలడిపింది. వాడు ఒక గుటక మింగి సర్దుకున్నాడు.

“మన సుబ్బిగా డేదో చెప్పా లనుకుంటున్నాడు” అని అన్నది ఆడది.

దమ్మడి పళ్ళ సందుల్లోనుంచి “ఏమిటి సుబ్బిన్నా? సుబ్బిన్నా” అన్న మాటలు బయటి కొచ్చాయి.

“మరేమీ లేదు దమ్మన్నా, సెప్పాలనే అనుకుంటాను గాని, నా సంగతి నాకే సిగ్గుగా కనబడతాది—ఎందుకు సెప్పడం అని వెనక తీస్తాను” అన్నాడు సుబ్బిగాడు.

“ఆ సిగ్గు మనక్కాదు. అది మన సంఘానికి, ఆ పెద్ద పెద్ద పేరులున్నవారికి. మనకెందుకు సిగ్గు? సిగ్గా—లజ్జా—అభిమానమూ

వున్న లోకం అయితే, మనకూ అవి ఉంటాయి. అవి వాళ్ళకే లేనప్పుడు మనకెందుకు? చెప్పు" అన్నాడు దమ్మన్న చిన్న విషమనవ్వుతో—కళ్ళలోని ఎర్రదనం కదలయినా లేదు.

అయితే సెప్టాను—అమ్మా, మరేమీ అనుకోకండి అని అక్కడున్న ఆడవారికి ఒక్క నమస్కార బాణం పడేసి తనకథ ఆరంభించాడు....

ఏమీలేదు....నేను మేస్రేటు కచ్చేరీలో నౌకరీ చేస్తుండేవాడిని. నాతో కలిసి ఆరుగురం నౌకర్లం—మేస్రేటుగా రింటి తై నాతీ నౌకరీ మేమంతా వొంతులు మీద చూసుకుంటుండే వారం.

నావొంతొచ్చే టప్పటికి, మేస్రేటు గారికి మూడో పెళ్ళి అయి, పెళ్ళాం కాపరాని కొచ్చింది—ఆ మేస్రేటును కట్టుకున్న తల్లి ఒక్కర్తయినా పదేళ్ళపాటు కాపరం చేసి ఎరగదు; అందుకే అతణ్ణి పెళ్ళాల పులి అనేవారు.

నేనింటి తై నాతీ కెళ్ళిన దగ్గరనుంచీ ఆయమ్మ చెప్పే పనులకూ, బెత్తాయించే పనులకు అంతా ఆపూ ఉండేదికాదు. అక్కడి దిక్కడ ఈవేళ పెడతే, రేపు ఇక్కడి దక్కడ—అంతే—ఇంట్లో వున్న సామానులూ, బీరువాలూ, అలమరలూ అన్నీ అలా రోజుకు రోజు, గడియకు గడియ మారుస్తూ ఉండవలసిందే.

వేసిన సున్నం వేస్తూ ఉండవలసిందే, తోమిన గిన్నెలు తోముతూ ఉండవలసిందే. వంకాయలు తేవడాని కొకసారి, అందులో ఒకటి ముదురుగా ఉందని దాన్ని తిరగగొట్టడాని కొకసారి — ఇలాగా ఇంటికి బజారుకి ఎడతెరిపి లేకుండా తిరగడం నా పని.

ఏం చేయగలం అని ఈ ఒళ్లు నాది కాదని కష్టపడే వాడిని. పల్లెత్తు ఆడేవాడిని కాదు.

మేస్రసేటుగారు కమాను వెళ్ళినప్పుడు తై నాతీ వరస నాది కాక పోయినా అమ్మగారు కోరారట—అయ్యగారు అర్ధరిచ్చారు—నేనే తై నాతీ ఉండాలని. ఆ అర్ధరే లేకపోతే నేనే కమానుపోయేవాడిని. నాలుగు రాళ్లు సంపాదించుకొని వచ్చేవాడిని. ఆ మాఘమాసంలోనే పెళ్ళి గూడా చేసుకోవా అనుకున్నాను. రైతుల దగ్గరా కర్ణాల దగ్గరా ఏదో అడుగుకుందాం అనుకున్నాను. ఒక్కడ్ని కదా : తల్లా ? తండ్రా ? నేనే చూసుకోవాలి.

అయినా, అమ్మగారి కోరిక—మనమీద దయవుండబట్టే కదా : వాళ్ళదయవుంటే మనకేం కావాలి. నాలుగు ఏళ్ళలో దఫేదారు కాక పోతానా అన్న ఆస.

ఏమయితే నేమి ? తప్పుతాది గనకనా, ఎళ్ళాను తై నాతీ వతసకి.

\*

\*

\*

అయ్యగారెళ్ళిన దగ్గరనుంచి, దమ్మన్నా అదే కబుర్లు ఆరం బించింది అమ్మగారు. పెళ్ళిళ్ళమీద విరగబడి తిట్టింది. ముసలోళ్లు పెళ్ళెందుకు చేసుకోవాలా అని తిట్టి దీవించి తూర్పారపట్టింది.

ఇదేమిరా దేవుడా అని మాటలాడకుండా ఊరుకొవి ఊకొడు తున్నాను.

ఏమనుకుందో అమ్మగారు, సుబ్బయ్యా బజారుకెళ్ళి అదితే, ఇదితే అని ఒక బండెడు సామాను తెమ్మంది.

ఆ తిట్లు వినడం తప్పిందికదా అని బజారెళ్ళాను. తిరిగి వచ్చే వరకు రాత్రి ఎనిమిది గంటలయింది.

గాడిదబరువు సామాను—కూలివాడిని పెడితే ఏమి కోప్పడ తాదో అని అంతా నేనే మోసుకొచ్చాను.



వచ్చి సామానంత వొప్పగించి చెమట తుడుచుకుంటూ వుంటే అమ్మగారు “ఏమి సుబ్బయ్యా, ఇంత సామాను మవ్వే మోసుకొచ్చావా? కూలివాడిని పెట్టలేకపోయావా?” అంది అమ్మగారు.

“అ : ఈ భాగ్యానికి కూలివాడెందుకమ్మా” అని మిగిలిన చిల్లర లెక్కపెట్టి యివ్వబోతున్నాను.

“అ చిల్లర కేమి లొంద రొచ్చిందిలే—వుండనియ్యి. పాషం—ఇంత రాత్రయింది. ఇప్పు డింటికవెళ్ళి మళ్ళీ రావడం ఎందుకు? ఇక్కడే తిని పడుకో” అంది అమ్మగారు.

“అ : ఎందుకమ్మా, అయిదు నిమిషాలలో రాకపోతానా” అని అన్నాను. అమ్మగారు వినలేదు. దయతో తిండి పెడతానంటే కాళ్ళ తన్నుకొ నెళ్ళడం మంచిదికాదు—అదీకాక—అమ్మగారికి కోపం వస్తా దేమో అని ఊరుకున్నాను.

\*

\*

\*

వంటవాడు వడ్డించాడు తిన్నాను. ఆ కెత్తి పారేసి సుద్ది పెట్టాను. వంటవాడు వంటిల్లు తాళం పేసి, వొల్లె వాటు సదురుకుంటూ ఇంటికి బయలుదేరాడు. వీధి తలుపు వేసేదాం కదా అని నేనూ అతని వెంటనే నడుస్తున్నాను.

హాహా : అని వంటవాడు సకిలించాడు. తిందెక్కువయింది గాబోలు అనుకున్నాను. గుమ్మం దాటుతూ ఆ వంటవాడు “కొట్టావు డావ్—తలుపేసుకో” అని అన్నాడు. మొదటన్న మాటకు అర్థం ఏమిటో నాకు తెలివలేదు—తలుపుమాత్రం వేసుకొని వరండా మీదికి పోయాను.

ఒకమూలను ఒక చాపగుడ్డ వేసుకొని చేరబడుతూ ఉన్నాను. లోపలనుంచి ఏమి సుబ్బయ్యా, వంటవాడు వెళ్ళాడా? అని ప్రశ్న.

మరేనమ్మా అని చేరబడ్డాను.

లోపల గ్రామఫోను వాగుతూ ఉంది. ఆ పాట వింటూనే నిద్ర పోయాను.

\*

\*

\*

సుబ్బయ్యా, సుబ్బయ్యా అన్న పిలుపుతో—మరి చేతితో తట్టిందో, కాలుతో తట్టిందో అమ్మగారు, చెప్పలేను—తెలివొచ్చింది.

ఆ అమ్మా అనుకుంటూ లేచాను.

ఇలారా సుబ్బయ్యా అంటూ అమ్మగారు గదిలో కెళ్ళారు.

నేనూ నాలుగడుగు లేచాను.

నాకు నిద్రపట్టలేదు, సుబ్బయ్యా అంది అమ్మగారు. దానికి మనం చెప్పవలసిందేముందని నేనూరుకున్నాను.

ఊరుకుంటావేం అంది అమ్మగారు.

వీమి చెయ్యమంటారమ్మా అని బెదురుతూ అడిగాను.

కొంచెమైనా కనికరించొద్దా అంది అమ్మగారు.

ఎంతమాట సెలవిచ్చారు, కనికరించేపాటివారమా అన్నాను నేను.

కాదు సుబ్బయ్యా—నీకు పెళ్ళయిందా ?

లేదమ్మా, ఈ మాఘమాసంలో చేసుకుందామని అనుకుంటున్నాను.

అలాగా, అయితే నీ పెళ్ళికి మంచి సాయం చెయ్యాలన్న మాటే—అంది అమ్మగారు నవ్వుతూ.

ఏదో కనిపెట్టుకొని వున్నవాడనుకదా అన్నాను.

## ఆ లి ం డీ యా

అమ్మగారు మరికొంచెం నవ్వి నిన్ను చూస్తే నాకు చాలాసర్దాగా ఉంటుంది సుబ్బయ్యా అంది....నువ్వు కనిపెట్టే ఉంటావు.....మీ అయ్యగారున్నారు గాని—ఎందుకు ? ఉత్త బూరుగుబుంగ.

ఇంకా ఏమేమో చెప్పతూ ఉంది. నా ప్రాణాలు ఎగిరిపోతున్నాయి. పాదాలకింద నేల పగిలిపోతున్నట్టయింది.

అమ్మా—

అమ్మకేంగాని, ఇలా దగ్గరగా రా, భయం లేదు రా అంది అమ్మగారు.

నా వొళ్లు ఒణుకుచుకుంది.

అమ్మా తల్లిలాంటివారు—తగదు రక్షించండి అని అంటూ నేను నా పక్కదగ్గరకు పోయాను.

రమ్మంటే రావుకదూ ? అంది అమ్మగారు గద్దించి. నేను మరి మాట్లాడితే వొట్టు. బెదిరించింది. మీ చిత్తం అని ఊరుకున్నాను. చూడు నిన్నేమి చేస్తానో అంది. ఏమి చేసినా సరే, ఈ పనిమాత్రం వొద్దు అని ఊరుకున్నాను.

బయటికి వచ్చింది—లోపలికి వెళ్ళింది -- దగ్గరగా రాబోయింది అమ్మగారు, లాభం లేకపోయింది.

గదిలోనికి పోయి గభీలుస తలుపుమూసి గడియ పెట్టింది.

బ్రతుకు జీవుడా అని ఊపిరి తీశాను.

\*

\*

\*

మరునాడు వంటవాడు కన్నుగీటాడు. నా ముఖమే జవాబు చెప్పి ఉంటుంది. మాట్లాడకుండా వెళ్ళాడు.



## అడుక్కుతినేవాళ్ళ మహాసభ

అమ్మగారు నన్ను చూడరుకదా నాతో మాటలాడరు. ఏదయినా చెప్పవలసివస్తే మరెవ్వరయినా చెప్పాలి; అమ్మగారు చెప్పరు. కోపం పట్టలేకుండా ఉన్నాను.

మూడురోజు లయిన తరువాత అయ్యగారొచ్చారు.

తై నాతీ వరస మారింది. అమ్మగారిదగ్గర పెలవు తీసుకొని వెళ్ళాను.

ఇంటికివెళ్ళి ఆఫీసుకు పోయేసరికి పోలీసు హెడ్డు నన్ను అరెస్టు చేశా నన్నాడు.

మేస్ట్రేటుగారి ఇంటిలో ఏదో నగ నేను దొంగిలించానట ! నెత్తీ నోరూ కొట్టుకుంటే మాత్రం ఏం లాభం ! ఈడ్చుకు పోయారు. లాలించారు, బెదరించారు - ఎక్కడ దాచావో చెప్పమని.

ఇల్లు సోదా చేశారు. ఆ మూల పెట్టెకింద ఒక గోతిలో ఆ నగ దొరికింది.

కోర్టులో విచారణ జరిగింది. నేరం రుజువైంది. నాకు శిక్ష - కఠినశిక్ష వేశారు.

వై దులో ఉండగానే, మరొక లంచం కేసు, మరొక దొంగతనం కేసు.... ఏవేవో కేసులు నడిచాయి. నా శిక్ష రోజు రోజుకీ పెరిగి పోయింది.

అమ్మగారేమి చెప్పారో, అయ్యగారు ఏమి చేశారో అదంతా భగవంతుడికే తెలియాలి.

నాకు వై దు -- కఠినశిక్ష--మూడేళ్ళు సాగింది.

అక్కడే నాకూ ఈ చుక్కడికీ కలిసింది. ఇద్దరం ఒక్కమారే బయటికొచ్చాం. పచ్చేమి లాభం -- కరువు మహాకరువు. చెయ్యడానికి పనిలేదు. బ్రతకడానికి దారిలేదు.

అ లిం డి యా

ఇద్దరం కూడబలుక్కొని కన్నానికి బయలుదేరాం ఎన్నడెరగని  
వోళ్ళం అయిపోయి, దొరికిపోయాం.

మళ్ళీ శిక్షేశారు.

ఆ శిక్షలో దాపరించింది ఈ గుండెదడ.

పనీ చెయ్యలేను పాటూ చెయ్యలేను. ఏమైనా అంటే గుండె  
కొట్టుకుంటాది.

దడలేనప్పుడు అడుక్కోడం, దడవొస్తే చచ్చిన పీనుగులాగా  
అలా ఎక్కడో పడివుండడం ఇలాగయింది దమ్మన్నా నా సంగతి.

అని సుబ్బిగాడు గుడ్డుకి గుడ్డెడు నీళ్ళు కార్చాడు.

విన్నవారంతా “అలా గుందిలోకం” అన్నారు.





## అంకమ్మ ఎందుకు అడుక్కోవలసి వచ్చింది?

ఏం ? అంకమ్మా, అలా గుడ్డుకి గుడ్డెడు నీళ్ళు పెట్టుచుంటున్నావు ? - అని దమ్మడడిగాడు.

అంకమ్మ .. ఎముకల పంజరంలాగా నిలబడి ఉంది. అంకమ్మ చంకలో తల పెట్టుకొని తన బిడ్డ .. ఆడదో, మగవాడో చెప్పలేము నిలుచుంది. ఇద్దరి తలలూ ఎండిపోయిన పుడక చెముడు దుబ్బులులాగా వున్నాయి. చినిగి చిల్లులు పడ్డ చిన్న గుడ్డలు, ఆ శరీరాలను కప్పికప్ప డానికీగూడా చాలక, బిక్కమొగం వేసుకొని ఊరుకున్నాయి.

దమ్మడు అడిగేసరికి గుడ్డున ఉన్న నీళ్ళు గోలాలయి కిందకు దిగజారాయి చాలుగా. అంకమ్మ ఒక్క ఎగ ఊపిరి తీసింది. చంకలోని బిడ్డ బావురుమని మరింత తల్లి కడుపులో దూరిపోయింది.

“చెప్పు : అంకమ్మా ! చెప్పు” అని అక్కడున్నవారిలో ఒక రిద్దరీన్నారు.



మాటలాడలేకనో ఏమో దమ్మడు మహాబరువుగా తల ఒకవైపు ఎగరవేశాడు “చెప్పు” అన్నట్టు.

“ఏమి చెప్పడం దమ్మన్నా, చెప్పుకుంటే సిగ్గు—తండ్రిలాటి వాడివి; అడుగుతున్నావు. అందరూ చెప్పుతుంటే, నేనేనా గనకారం చెప్పకుండా ఉండటానికి? అని చెప్పుతున్నాను, ఈపాటి అడిగిన వాళ్ళయినా, మా కెవ్వరున్నారు దమ్మన్నా ?

“పెళ్ళయిన రెండోయేడు, మా అమ్మగారింటికి వచ్చాను— పెద్ద పండుగుకి. నా మొగడు పంపనంటే పంపనన్నాడు. ఎంతో బతిమిలాడితే పంపించాడు.—పదిరోజులలో బేగి రమ్మనమని. వచ్చిన మూడో రోజునే మా అమ్మ నాయుడిగారింటిలో కన వూడుస్తూ కాలు జారి పడ్డది. మక్క ఇరిగిపోయింది. నడలేదు; కదలాలేదు.

“మరి నాయుడిగా రింటిపని ఎలాగవుతాది. ఆ యిల్లు వొదులు కుంటే అమ్మకు నోటికి గంజి కూడా ఉండదు. “అమ్మమ్మా, నాయుడిగా రింటిపని కొంచెం నువ్వు చూస్తూఉండు తల్లి; నాలుగురోజులు—నేను కొంచెం కదిలాడినదాకా” అని చెప్పలేక చెప్పలేక చెప్పింది. మా అమ్మ —చింతమగ్గు పట్టించి పిడకనిప్పుతో మక్క కాపుతూ ఉంటే.

అలాగే ఎల్తానులే అమ్మా అన్నాను. ఎళ్ళాను. రెండురోజు లయిందో లేదో, నాయుడు కొడుకు నా దిక్కే సూడడం ఆరంభించాడు. చీటికీ మాటికీ అంకూ అంకూ అంటూ పిలుచుకుంటూ ఉండేవాడు. ఆడి జిమ్మ తిరగబడా; ఆడికళ్ళు కాకులెత్తుకుపోనూ, ఇచ్చకాలాడి అదిచ్చి, ఇదిచ్చి, మీ అమ్మకెలాగుందనీ — అన్నీ బొల్లి మాటలే— నమ్మించి నా గొంతుకు కోశాడు. — ఈడి శిరుసు వెయ్యి చెక్క లయిపోనూ, నన్ను గోతిలో తోశాడు. నా అంత అందంగా బోగం

వోళ్ళయినా ఉండరనే నన్ను మించీశాడు దమ్మన్నా — ఈడిని ఆ దేముడెలాగా కాస్తాడో.....”

“బాగానే కాస్తాడు—మరా దేముడెందుకున్నాడు? వాళ్ళని కాయడానికి కాకపోతే—వాళ్ళు నిలిపిన దేవుడేనా? మరొకడా?” అని వోగొంతుకలో అన్నాడు—దమ్మన్న, గుడ్లుమాత్రం చింతనిప్పులలాగా ఉన్నాయి.

వెక్కి వెక్కి: వరదగా ఏడుస్తూవుంది అంకమ్మ.

డబ్బు గర్వం : — ఎవరేమయిపోతారో అన్నమాటే ఉండదమ్మా ఈ పాడుముండావోళ్ళకి — ఎంతసేపూ ఆళ్ళ కులాసాలే సూసుకుంటారు.” అని పక్కనున్న ఆడగొంతుకులు వినిపించాయి.

అంకమ్మ నోటిదగ్గర గుడ్డ పెట్టుకుంటూనే ఎడమచేతితో బిడ్డతల తడుముతూ, “ఈడు కడుపులో పడ్డాడు. మొగుడు — అసలే ముక్కోపి—ఇడిసి పెట్టాడు.—తిట్టి, ఈది ఎక్కించి తన్ని మరీని. తల్లి తరిమిసింది. దగ్గరికి రానిచ్చేవోరే కనబడలేదు. రామ రామ : నిరాదారం అయిపోయాను. ఆ చెట్టునున్న పచ్చికయినా ఒక ఆడరువుంది. నా కదీ లేదు.

“ఊళ్ళో ఉండలేకపోయాను—పోయాను! పోయాను—ఎక్కడికో తెలదు—ఎందుకో తెలదు, పోయాను.

“సచ్చిపోదునా అని లచ్చసార్లు అనుకునేదాన్ని. కాని, కడుపులోని కండను తల్సుకొనేసరికి, మరినాకు గుండెలుండేవి కావు. సావా లేక, బతకాలేక అలా గీడుసుకుంటూ పోయాను.

“నాలుగోనెలా, అయిదో నెలా వొచ్చిందాకా, ఎలాగో కూలీనాలీ చేసుకునేదాన్ని’ ఇంత గంజి తాగి, ఎవరిపంచనో పడుకునే

దాన్ని. తరువాత తరువాత నన్ను చూస్తూనే—నువ్వేమి పని చేస్తావు పొమ్మనేవోరు—నవ్వుకునేవోరు. అసికాలాడడం ఆరంభించేవోరు కొందరు—ఆహా! దమ్మన్నా! ఏమి సెప్పమంటావు నాలవస్త ?” అని అంకమ్మ మొఖం అంతా మూసుకొని వెక్కుతూ వుంది.

“అవును; ఎన్ని అసికాలయినా ఆడతారే! ఆళ్ళకేం పోయింది కడుపు సూపుకొని బతుకుదామా అంటే, కడుపుసేసినోడు గడపలేక పోయాడా అంటారు” అని పక్క నున్న వాళ్ళు అందించారు.

“అన్నారమ్మా ! అన్నారు, ఆ మాటలేనా ? ఎన్నిమాటలు ! ఎన్నిమాటలు ! ఇనలేము, బరించలేము—అన్నీ అన్నారు ! పడ్డాను, పడ్డాను. మొండికట్టెనై పోయాను. ఈ కండనే సూసుకున్నాను. ఆ అమ్మ కింత సాయం చేసీ, ఈ అమ్మకి పేలు సూసీ, ఎలాగో బుక్కెడు గంజి తాగుతూ ఉండేదాన్ని.

“దానికి గూడా ఓపిక లేకపోయింది, సేతులూ, కాళ్ళూ వాచి పోయాయి. ఎనిమిదో నెల. అలాగే ఆళ్ళ పంచను మూలుగుతూ ఉండేదాన్ని. తిండిలేదు, కడుపులో తుట్ట కొట్టుకుంటూ ఉండేది. ఏమని సెప్పమంటావు ? దమ్మన్నా ! రుబ్బరాళ్ళలాగా అయిపోయినాయి సేతులూకాళ్ళూను. కదలడానికే కష్టం. ఏం చెయ్యను ? అలాగే ఈడుసుకుంటూ ఆ ఇంటికి, ఈ ఇంటికి ఎల్లేదాన్ని మాదాకబళానికి” అన్నది అంకమ్మ.

“మాదాకబళం” అని దమ్మడి గొంతు రోతురో నుంచి ఒక గుర్రు వినిపించింది అందరు గక్కురుమన్నారు. “మాధవకబళం అట” అన్నారు తరువాత దమ్మడు పళ్ళ సందులలో నుంచి. “పిడికిలి దులిపే



## అడుక్కుతినేవాళ్ళ మహాసభ

పిండాకూడే ఎంతపేరు పెట్టారు పెద్దలు !” అని హాంకరించాడు దమ్మడు.

“పేరేమిటి చమ్మన్నా, మొట్టమొదట ఆ సేతులూ కాళ్ళూ, ఆ కడుపు చూడుసుంటూ, గుమ్మం ముందు నిలబడి అమ్మా, అని గట్టిగా పిలిసి, పడికెడన్నం పెట్టుతల్లీ అని మొట్టమొదట అడిగినప్పుడు, చమ్మన్నా నావొళ్లంతా సచ్చిపోయిందనుకో” — అని అంకమ్మ మళ్ళీ కళ్ళు రుడుచుకుంది.

“అప్పుడు ఒళ్ళొక్కటే చచ్చిపోయింది. మనుసు ఇంకా బతికి వుండేది” అన్నాడు దమ్మడు. “ఇప్పుడో, ఆ మనుసుకూడా చచ్చి పోయింది. రాళ్ళం, బండరాళ్ళం అయిపోయాం. రోపలా, బయటా ! లక్షసార్లు మాదాకబలం అమ్మా అని అడుక్కున్నా, గుండెలో గలుక్కు మనదు—అందులో ఏమయినా ఉంటేనా ? రాయిబారి పోయింది” అని దమ్మ డన్నాడు.

అంకమ్మ అందుచుంది “రాయా, పాషాణం అయిపోయాను. అలాగే అడుక్కుంటూనే, ఈడిని కన్నాను. ముష్టి ఎత్తుకుంటూనే ఈడ్చి పెంచాను. పురిటిలోనే దాపరించిది ఈ పాడురోగం— దానితో పనికి పనికిరాకుండా పోయాను. మాకింతే రాకావా దేముడా — అనుకొని ఇలాగా బరుబరున్నాము చమ్మన్నా !.. అని అంకమ్మ తన కథ ముగించింది.

## ఆ లీ ం డీ యా

“బతుకుతున్నాము” అన్న మాట చెవివి బడేసరికి రుళ్ళి పడ్డాడు దమ్మడు. కళ్ళ లో నుంచి నిప్పులు పెళ్లునరాలాయి—“ఇదీ బరు కేనా” అని కాబోలు.







ఆంధ్ర విశారద


తా పీ ధ ర్మా రావు

జ న నం :

1887, సెప్టెంబరు 19

మ రణం :

1973, మే 8



పేగుచుక్క గ్రంథమాల స్థాపన మొదలుకొని జీవితాంతం  
విర్విరామంగా సాహిత్య కృషి కొనసాగించారు. బహుముఖ  
ప్రజ్ఞాశాలి, కవి, పండితుడు, విశుర్వకుడు, నాటకకర్త, అభ్యు  
దయ రచయితల ఉద్యమ స్థాపకులు, హేతువాది.

ర చ న లు

పెళ్ళి-దాని పుట్టుపూర్వోత్తరాలు, దేవాలయాలమీద బూతుబొమ్మ  
లెందుకు ?, సాహిత్య మొర్మోరాలు, కొత్తపాళి, మబ్బుతెరలు,  
పాతపాళి, రాలారప్పలూ, ఇనుప కచ్చడాలు, అవన్నీ  
నీ కళ్ళేనా, విజయవిలాసం (హృదయోల్లాస వ్యాఖ్య)



Check List

Book Number	201A141	Date	23/6/22
Front Cover	Yes	Back Cover	Yes
Blank Pages	CI, 8, 137		
Missing Pages	1, 2		
Prepared By	Sandhya	Cutting By	Sandhya
Scanned By	Pragathi	Pages	1033